

Rapport Speċjali

L-emissjonijiet ta' gassijiet serra fl-UE: rappurtar tajjeb, iżda jinħtieg għarfien aħjar dwar it-tnaqqis fil-gejjieni



QORTI
EWROPEA
TAL-AWDITURI

Werrej

	Paragrafu
Sommarju eżekuttiv	I - VIII
Introduzzjoni	01 - 15
Kuntest internazzjonali	01 - 05
Kuntest Ewropew	06 - 15
Ambitu u approċċ tal-awditjar	16 - 21
Osservazzjonijiet	22 - 65
Il-Kummissjoni tivverifika u tirrapporta d-data tal-UE dwar l-emissjonijiet b'mod xieraq	22 - 40
Ir-rapporti tal-UE jissodisfaw u jaqbzu r-rekwiżiti internazzjonali	23 - 27
L-eżaminar imwettaq mill-Kummissjoni u mill-EEA fir-rigward tal-kwalità tal-emissjonijiet irrappurtati huwa sodisfaċenti	28 - 34
L-inventarju tal-gassijiet serra tal-UE tjeb matul iż-żmien	35 - 40
Jeħtieġ li l-UE jkollha għarfien aħjar dwar it-tnaqqis tal-emissjonijiet tal-gassijiet serra fil-ġejjieni	41 - 65
Il-Kummissjoni u l-EEA jgħinu lill-Istati Membri biex itejbu l-kwalità tal-projezzjonijiet tagħhom	42 - 46
Il-Kummissjoni ma vvalutatx ir-riskju ta' devjazzjonijiet sinifikanti mix-xenarju ta' referenza tal-UE	47 - 50
Il-miri tal-UE rigward l-emissjonijiet għall-2020 ikopru l-biċċa l-kbira mis-setturi li għalihom hemm data disponibbli	51 - 55
Il-Kummissjoni żviluppat pjanijiet direzzjonali settorjali li jkopru kważi 70 % tal-emissjonijiet	56 - 58
Ir-rappurtar dwar il-politiki u l-miżuri tal-UE mhuwiex komplet	59 - 65
Konklużjonijiet u rakkomandazzjonijiet	66 - 75
Anness – Informazzjoni dwar il-gassijiet serra	
Akronimi u abbrevjazzjonijiet	

Glossarju

Risposti tal-Kummissjoni

Tim tal-awditjar

Kronologija

Sommarju eżekuttiv

I L-UE, bħala parti għall-Protokoll ta' Kjoto (1997) u għall-Ftehim ta' Pariġi (2015), hija impenjata li tipparteċipa fl-isforz globali biex jitnaqqsu l-emissjonijiet ta' gassijiet serra. Skont dawn il-ftehimiet, l-UE qed timmira li l-gassijiet serra jitnaqqsu b'20 % sal-2020, b'40 % sal-2030 u bi 80-95 % sal-2050. Biex tivvaluta l-progress li sar lejn l-ilħuq ta' dawn il-miri, il-Kummissjoni teħtieġ stimi tal-emissjonijiet tal-passat u ta' dawk projettati, kif ukoll tal-effetti tal-politiki u l-miżuri li huma mmirati lejn it-tnaqqis tal-emissjonijiet. L-analiżi panoramika tagħna tal-2017 dwar l-azzjoni tal-UE f'dak li jirrigwarda l-enerġija u t-tibdil fil-klima identifikat l-inventarji tal-emissjonijiet ta' gassijiet serra bħala qasam ta' riskju potenzjali li fih ix-xogħol tal-awditjar li twettaq kien limitat.

II L-awditu tagħna kien iffukat fuq l-isforzi tal-Kummissjoni, li ġiet assistita mill-Aġenzija Ewropea għall-Ambjent (EEA), biex tiżgura l-kwalità tal-inventarju tal-gassijiet serra tal-UE u tal-informazzjoni dwar it-tnaqqis tal-emissjonijiet fil-ġejjieni. Aħna sibna li d-*data* dwar l-emissjonijiet fl-UE tiġi rrapportata b'mod xieraq, iżda li l-Kummissjoni jeħtieġ li jkollha għarfien aħjar dwar it-tnaqqis tal-emissjonijiet ta' gassijiet serra fil-ġejjieni.

III Il-Kummissjoni tirrapporta dwar il-gassijiet serra lis-Segretarjat tal-Konvenzjoni Qafas tan-Nazzjonijiet Uniti dwar it-Tibdil fil-Klima (UNFCCC) f'konformità mar-rekwiżiti internazzjonali, u tipprovdi *data* addizzjonali lill-Parlament Ewropew u lill-Kunsill. Biex jiżguraw il-kwalità ta' din id-*data*, ir-Regolament dwar il-Mekkanizmu ta' Monitoraġġ u r-regoli ta' implimentazzjoni tiegħu jistabbilixxu sistema tal-UE għall-eżaminar tal-inventarji tal-gassijiet serra tal-Istati Membri. Ix-xogħol tagħna wera li l-Kummissjoni, bl-assistenza tal-EEA, tivverifika b'mod sodisfaċenti l-emissjonijiet li jiġu rrapportati u li l-inventarji tal-gassijiet serra tal-UE ttejbju matul iż-żmien. Madankollu, għas-settur tal-użu tal-art, it-tibdil fl-użu tal-art u l-forestrija (LULUCF), l-eżaminaturi ma jwettqux l-istess tipi ta' kontrolli bħal fil-każ ta' setturi oħra. Dan is-settur huwa partikolarment rilevanti mhux biss għall-miri tal-2030, iżda wkoll minħabba li d-*data* dwar il-LULUCF tippreżenta incertezza statistika għolja.

IV Ir-Regolament dwar il-Mekkanizmu ta' Monitoraġġ stabbilixxa wkoll sistema tal-UE għall-eżaminar tad-*data* dwar il-projezzjonijiet tal-Istati Membri. L-eżaminar imwettaq mill-Kummissjoni u mill-UNFCCC identifika inqas problemi fl-2017 meta mqabbel mal-2015, u dan jindika titjib fil-projezzjonijiet nazzjonali. Madankollu, il-Kummissjoni ma vvalutatx ir-riskju ta' devjazzjonijiet sinifikanti mix-xenarju ta' referenza tal-UE.

V Biex tikseb tnaqqis fl-emissjonijiet, l-UE stabbiliet miri li jinkludu l-biċċa l-kbira mid-*data* rrapportata. Għas-settur tal-LULUCF, l-ewwel miri tal-UE huma stabbiliti għall-2030, filwaqt li għat-trasport marittimu internazzjonali, il-mira maqbula fil-livell internazzjonali hija għall-2050. L-avjazzjoni internazzjonali diġà hija inkluża fil-miri tal-UE għall-2020.

VI Aħna sibna li l-pjanijiet direzzjonali settorjali fit-tul ikopru kważi 70 % tal-emissjonijiet irrapportati. Dawn il-pjanijiet direzzjonali speċifiċi huma kruċjali biex is-setturi rispettivi jiżviluppaw b'mod sostenibbli. Madankollu, ma hemm ebda pian direzzjonali speċifiku għal xi wħud mis-setturi ewlenin, bħalma huma dawk tal-agrikoltura u tal-LULUCF. Dan jaffettwa l-politiki u l-miżuri settorjali fuq terminu iqsar.

VII Il-politiki u l-miżuri ta' mitigazzjoni għandhom l-għan li jnaqqsu l-emissjonijiet fil-gejjieni. Il-Kummissjoni u l-EEA introduċew kontrolli fuq il-kwalità tal-informazzjoni li tiġi pprezentata mill-Istati Membri dwar il-politiki u l-miżuri ta' mitigazzjoni tagħhom. Madankollu, il-Kummissjoni ma rrapportat ebda stima għall-impatti ta' ċerti politiki u miżuri tal-UE fuq l-emissjonijiet.

VIII Ibbażat fuq dawn is-sejbiet, aħna nagħmlu rakkomandazzjonijiet lill-Kummissjoni li għandhom l-għan li jtejbu:

- (a) il-proċess ta' eżaminar, imwettaq mill-Kummissjoni, għas-settur tal-LULUCF;
- (b) il-qafas għat-tnaqqis tal-emissjonijiet fil-gejjieni.

Introduzzjoni

Kuntest internazzjonali

01 Il-gassijiet serra jassorbu u jirrilaxxaw is-sħana (radjazzjoni infraħamra mix-xemx) fil-atmosfera. Il-Grupp Intergovernattiv ta' Esperti dwar it-Tibdil fil-Klima (IPCC) huwa l-korp tan-Nazzjonijiet Uniti inkarigat mill-valutazzjoni tax-xjenza relatata mat-tibdil fil-klima. Sal-lum, huwa jistma li l-emissjonijiet ta' gassijiet serra kkawżati mill-bniedem wasslu biex it-temperaturi globali jżiedu b' madwar 1.0 °C aktar mil-livelli preindustrijali. L-effetti suċċessivi ta' din iż-żieda jinkludu żidiet fil-livell tal-baħar u fenomeni tat-temp aktar estremi.

02 Fl-1992, in-nazzjonijiet globali ffirmaw il-Konvenzjoni Qafas tan-Nazzjonijiet Uniti dwar it-Tibdil fil-Klima (UNFCCC), li l-għan tagħha kien li l-konċentrazzjonijiet tal-gassijiet serra jinżammu stabbli f'livell li jipprevjeni interferenza antropogenika (ikkawżata mill-bniedem) perikoluża mas-sistema tal-klima. Passi ulterjuri ttieħdu fl-1997 permezz tal-Protokoll ta' Kjoto, li stabbilixxa miżuri u introduċa miri vinkolanti għat-tnaqqis tal-emissjonijiet għall-pajjiżi żviluppatti li ffirmawh. Bħala parti mill-Protokoll ta' Kjoto, il-pajjiżi żviluppatti impenjaw lilhom infushom ukoll li jstabbilixxu politiki u miżuri biex jappoġġaw il-kisba tal-miri għat-tnaqqis tal-emissjonijiet fil-Protokoll b' mod sostenibbli. Is-Segretarjat tal-UNFCCC jimmonitorja u jirrapporta dwar l-infurzar tal-Konvenzjoni u tal-Protokoll ta' Kjoto.

03 Il-Ftehim ta' Pariġi (2015) gie ffirmat minn 197 pajjiż. L-għan tal-ftehim huwa li jillimita ż-żieda fit-temperatura medja globali għal "sew taħt" 2 °C aktar mil-livelli preindustrijali, u li jippromwovi l-isforzi biex iż-żieda fit-temperatura medja globali tiġi limitata "saħansitra aktar", għal 1.5 °C aktar mil-livelli preindustrijali. Il-Ftehim ta' Pariġi ma jintroduċix miri vinkolanti għat-tnaqqis tal-emissjonijiet għall-partijiet firmatarji; minflok, huwa jimponi kontribuzzjonijiet determinati fil-livell nazzjonali għall-għan ġenerali li tiġi limitata ż-żieda fit-temperatura globali. Dawn il-kontribuzzjonijiet jinkludu kemm it-tnaqqis, min-naħa tal-pajjiżi, tal-emissjonijiet ikkawżati mill-bniedem fis-sors tagħhom kif ukoll l-assorbimenti ("bjar ta' karbonju") tal-gassijiet serra.

04 L-isforzi biex jitnaqqsu l-emissjonijiet tal-gassijiet serra, u b'hekk jiġi llimitat it-tiżhin globali, jiġu megħjuna billi jkun hemm informazzjoni preċiża dwar il-livelli tal-emissjonijiet, ix-xejriet, u l-politiki u l-miżuri mmirati sabiex itejbuhom. Dan jirrikjedi qafas sod għall-monitoraġġ u r-rappurtar dwar l-emissjonijiet ta' gassijiet serra, kif

ukoll informazzjoni affidabbli dwar il-bidliet projettati fl-emissjonijiet li jirrizultaw mill-politiki u l-miżuri eżistenti u dawk ippjanati.

05 Kemm il-Protokoll ta' Kjoto kif ukoll il-Ftehim ta' Pariġi jistipulaw tali oqfsa. Il-qafas tal-Protokoll ta' Kjoto huwa validu sar-rappurtar tal-emissjonijiet għall-2020 (fl-2022). Il-qafas tal-Ftehim ta' Pariġi se jintuża għall-ewwel darba għar-rappurtar tal-emissjonijiet għall-2021 (li għandhom jiġu ppubblikati fl-2023). Dawn l-oqfsa jinkludu proċeduri ta' aċċertament tal-kwalità (jiġifieri eżaminar tad-*data* mis-Segretarjat tal-UNFCCC u mit-timijiet ta' esperti tiegħu), u huma appoġġati b'linji gwida mill-UNFCCC u mill-Grupp Intergovernattiv ta' Esperti dwar it-Tibdil fil-Klima.

Kuntest Ewropew

06 L-Istati Membri tal-UE jirrappreżentaw 6.9 % tal-popolazzjoni globali u 21.8 % tal-prodott domestiku gross tad-dinja¹. Fl-2017, huma ġġeneraw madwar 8.4 % tal-emissjonijiet globali ta' gassijiet serra².

07 L-UE qablet li tnaqqas l-emissjonijiet ta' gassijiet serra³ li hija tipproduċi b'20 % sal-2020, b'40 % sal-2030 u bi 80 % sa 95 % sal-2050 meta mqabbel mal-1990. Il-**Figura 1** hawn taħt turi x-xejra fl-emissjonijiet sal-lum u l-progress stmat lejn l-2050. Sal-2017, l-UE naqqset l-emissjonijiet tagħha b'21.7 %⁴ meta mqabbel mal-livelli tal-1990. Il-biċċa l-kbira mill-gassijiet serra taħt il-Protokoll ta' Kjoto segwew din ix-xejra ta' tnaqqis (ara l-**Figura A** fl-**Anness**).


¹ Ir-rapport tal-Eurostat "The EU in the world (L-UE fid-dinja)", 2018.

² Ir-rapport dwar l-inventarju tal-UE tal-2019.

³ Il-Konkluzjonijiet tal-Kunsill Ewropew tat-8/tad-9 ta' Marzu 2007, tal-4 ta' Frar 2011 u tat-23/tal-24 ta' Ottubru 2014.

⁴ Din iċ-ċifra tinkludi l-avjazzjoni internazzjonali, biex tkun żgurata l-kumparabbiltà mad-*data* rappurtata bħala parti mill-miri tal-UE.

Figura 1 – Stimi tal-emissjonijiet fil-passat u dawk fil-gejjieni meta mqabbla mal-miri għat-tnaqqis tal-emissjonijiet



Sors: Il-Qorti Ewropea tal-Awdituri, ibbażat fuq ir-Rapport dwar l-Inventarju tal-UE tal-2019 (*data* dwar l-emissjonijiet tal-2017), il-Komunikazzjoni Nazżjonali u r-Rapport Biennali tal-UE tal-2017 lill-UNFCCC (*data* dwar il-projezzjonijiet) u t-“Trends and projections in Europe 2018 – Tracking progress towards Europe’s climate and energy targets (Xejriet u projezzjonijiet fl-Ewropa 2018 – Il-progress lejn il-miri tal-Ewropa għall-klima u l-enerġija)” tal-EEA (it-tnaqqis annwali meħtieġ sabiex jintlaħqu l-miri).

08 Biex jiksbu dan it-tnaqqis, u biex jikkonformaw mar-regoli internazzjonali, l-UE u l-Istati Membri tagħha impenjaw lilhom infushom li jirrappurtaw l-emissjonijiet finali tagħhom ta’ gassijiet serra lill-UNFCCC kull sena. Huma jagħmlu dan fil-forma ta’ “inventarji tal-gassijiet serra” (ara l-*Kaxxa 1*). Għal kwalunkwe sena partikolari, l-Aġenzija Ewropea għall-Ambjent tippubblika l-inventarji *interim* tal-UE f’Ottubru tas-sena ta’ wara (N+1), u l-inventarji finali tippubblikahom sitt xhur wara, f’Mejju N+2⁵.

⁵ Pereżempju, l-inventarji għall-2017 ġew ippubblikati f’Mejju 2019.

Kaxxa 1

X'inhuma l-inventarji tal-gassijiet serra?

L-inventarji tal-gassijiet serra huma stima kkwantifikata tal-emissjonijiet annwali prodotti mill-attivitajiet tal-bniedem fit-territorju ta' pajjiż. L-inventarju aggregat tal-UE huwa t-total tal-inventarji tal-Istati Membri, u jinkludi wkoll l-emissjonijiet prodotti mill-lżlanda.

L-istimi kkwantifikati jiġu kkalkulati billi tiġi mmultiplikata d-*data* dwar l-attivitajiet bil-fatturi ta' emissjoni. Il-UNFCCC tiddefinixxi d-*data* *dwar l-attivitajiet* bħala l-firxa kbira ta' attivitajiet tal-bniedem li jirriżultaw fil-ħolqien ta' emissjonijiet jew ta' assorbimenti matul perjodu ta' żmien partikolari f' settur speċifiku. Eżempju ta' *data* *dwar l-attivitajiet* għas-settur tat-trasport huwa l-volum tal-bejgħ ta' fjuwil. Il-*fatturi ta' emissjoni* huma r-rata medja ta' emissjoni ta' gass serra partikolari minn sors partikolari, meta mqabbla mal-unitajiet ta' attività. Pereżempju, fattur ta' emissjoni jista' jikkorrispondi għall-emissjonijiet iġġenerati mill-ħruq ta' tunnellata ta' faħam kannella.

L-istimi tal-emissjonijiet li jirriżultaw jiġu espressi bħala ekwivalenti għad-diossidu tal-karbonju (CO₂) (ara l-**Figura B** fl-**Annex**), billi jintużaw fatturi ta' konverżjoni, skont il-potenzjal ta' tişhin globali ta' kull gass. Bħala eżempju, il-potenzjal ta' tişhin ta' tunnellata waħda ta' NF₃ huwa ekwivalenti għal dak ta' 16 100 tunnellata ta' CO₂.

09 Abbażi tal-Protokoll ta' Kjoto u tal-Konvenzjoni UNFCCC, l-UE u l-Istati Membri tagħha jirrapportaw ukoll l-informazzjoni li ġejja lis-Segretarjat tal-UNFCCC.

- (a) Projezzjonijiet tal-emissjonijiet fil-ġejjieni, akkumpanjati b'informazzjoni dwar kif dawn il-projezzjonijiet ikunu nkisbu (eż. l-għodod ta' mmudellar li ntuzaw u l-fatturi li jinfluwenzawhom).
- (b) Informazzjoni dwar politiki u miżuri ta' mitigazzjoni li jappoġġaw il-kisba sostenibbli ta' tnaqqis fl-emissjonijiet, inkluż l-ambitu ta' dawn il-miżuri; ir-rabtiet tagħhom mal-politiki tal-UE; informazzjoni *ex ante* u, fejn applikabbli, informazzjoni *ex post* dwar l-impatt tagħhom; u kif il-politiki u l-miżuri nazzjonali jikkontribwixxu biex jinkisbu l-istrategiji nazzjonali fit-tul ta' żvilupp b'emissjonijiet baxxi ta' karbonju.

10 Il-projezzjonijiet jintużaw biex jiġi stmat il-progress fit-tnaqqis tal-emissjonijiet fil-ġejjieni, u jindikaw jekk il-politiki u l-miżuri ta' mitigazzjoni humiex se jkunu effettivi. Il-**Figura 2** tispjega r-rabtiet bejn il-miri, il-projezzjonijiet, il-politiki u l-miżuri. Il-projezzjonijiet ma jikkunsidrawx biss ir-riżultati tal-politiki u l-miżuri ta' mitigazzjoni,

izda wkoll sett aktar wiesa' ta' suppożizzjonijiet u parametri, li mhumiex rappreżentati fil-Figura 2.

Figura 2 – Rabtiet bejn il-miri, il-projezzjonijiet, il-politiki u l-miżuri tal-UE



Sors: Il-Qorti Ewropea tal-Awdituri.

11 Biex tilħaq l-impenji tagħha għat-tnaqqis tal-emissjonijiet u timplimenta l-impenji tagħha ta' monitoraġġ u rappurtar sal-2020, l-UE adottat il-leġiżlazzjoni speċifika li ġejja, li hija vinkolanti għall-Istati Membri.

- (a) Ir-Regolament dwar Mekkanizmu ta' Monitoraġġ⁶ u r-regoli ta' implimentazzjoni tiegħu⁷, li jstabilixxu l-qafas ġenerali ta' kontabbiltà u rappurtar għall-gassijiet serra fl-UE li huma kkawżati mill-bniedem, il-projezzjonijiet, l-istrateġiji ta' żvilupp b'emissjonijiet baxxi ta' karbonju, u l-politiki u l-miżuri ta' mitigazzjoni.
- (b) L-Iskema għall-Iskambju ta' Kwoti ta' Emissjonijiet⁸ (Skema għan-Negożjar ta' Emissjonijiet), li tistabilixxi qafas u miri għat-tnaqqis tal-emissjonijiet minn installazzjonijiet tal-enerġija u dawk industrijali fuq skala kbira⁹, kif ukoll limitu massimu speċifiku u qafas ta' monitoraġġ u ta' rappurtar għall-emissjonijiet mill-avjazzjoni fi ħdan iż-Żona Ekonomika Ewropea.

⁶ Ir-Regolament (UE) Nru 525/2013 tal-Parlament Ewropew u tal-Kunsill dwar mekkanizmu għall-monitoraġġ u r-rappurtar ta' emissjonijiet ta' gassijiet serra u għar-rappurtar ta' informazzjoni oħra relatata mat-tibdil fil-klima fil-livelli nazzjonali u tal-Unjoni u li jħassar id-Deċiżjoni Nru 280/2004/KE (ĠU L 165, 18.6.2013, p. 13).

⁷ Ir-Regolament ta' Implimentazzjoni tal-Kummissjoni (UE) Nru 749/2014 dwar l-istruttura, il-format u l-proċessi tat-tressiq u r-reviżjoni tal-informazzjoni rrappurtata mill-Istati Membri skont ir-Regolament (UE) Nru 525/2013 tal-Parlament Ewropew u tal-Kunsill u r-Regolament ta' Delega tal-Kummissjoni (UE) Nru 666/2014 li jstabilixxi rekwiżiti sostantivi għal sistema ta' inventarju tal-Unjoni filwaqt li jitqiesu l-bidliet fil-potenzjali ta' riskaldament globali u ta' gwidi ta' inventarju li sar ftehim dwarhom f'livell internazzjonali skont ir-Regolament (UE) Nru 525/2013 tal-Parlament Ewropew u tal-Kunsill.

⁸ Id-Direttiva 2003/87/KE tal-Parlament Ewropew u tal-Kunsill li tistabilixxi skema għall-iskambju ta' kwoti ta' emissjonijiet ta' gassijiet serra ġewwa l-Komunità u li temenda d-Direttiva tal-Kunsill 96/61/KE (Test b'rilevanza għaž-ŻEE) (ĠU L 275, 25.10.2003, p. 32).

⁹ Awditi preċedenti tal-QEA ttrattaw komponenti tal-Iskema għan-Negożjar ta' Emissjonijiet; ara r-Rapport Speċjali Nru 6/2015 "dwar l-Iskema għan-Negożjar ta' Emissjonijiet" u r-Rapport Speċjali Nru 24/2018 "Dimostrar tal-ġbir u l-ħżin tal-karbonju u tas-sorsi innovattivi ta' enerġija rinnovabbli fuq skala kummerċjali ġewwa l-UE: il-progress intenzjonat ma nkisibx matul dawn l-aħħar għaxar snin".

- (c) Id-Deciżjoni dwar il-Kondiviżjoni tal-Isforzi¹⁰, li tistabbilixxi miri annwali vinkolanti għat-tnaqqis tal-emissjonijiet għal kull Stat Membru fis-setturi tal-enerġija, l-industrija, l-agrikoltura u l-iskart, għal attivitajiet li ma jaqgħux fi ħdan il-kamp ta' applikazzjoni tal-Iskema għan-Negożjar ta' Emissjonijiet jew ta' leġiżlazzjoni speċifika oħra (kif identifikata fil-punt (d) ta' hawn taħt).
- (d) Leġiżlazzjoni speċifika dwar il-monitoraġġ, ir-rappurtar u l-kontabbiltà għall-emissjonijiet u l-assorbimenti tad-diossidu tal-karbonju mill-użu tal-art, it-tibdil fl-użu tal-art u l-forestrija (LULUCF)¹¹, u għall-emissjonijiet mit-trasport marittimu internazzjonali (bastimenti li jidhlu f'portijiet fiż-Żona Ekonomika Ewropea)¹².

12 B'rispons għall-Ftehim ta' Pariġi u għall-miri tat-tnaqqis tal-emissjonijiet tal-UE wara l-2020, l-UE aġġornat il-qafas leġiżlattiv tagħha kif ġej:

- (a) Fl-2018, hija adottat qafas ġdid ta' kontabbiltà u rappurtar għall-gassijiet serra antropoġeniċi, il-projezzjonijiet tal-emissjonijiet, l-istrateġiji ta' żvilupp b'emissjonijiet baxxi ta' karbonju u l-politiki u l-miżuri ta' mitigazzjoni, li se jibda japplika mill-2021 (ir-Regolament dwar il-Governanza tal-Unjoni tal-Enerġija u tal-Azzjoni Klimatika¹³).

¹⁰ Id-Deciżjoni Nru 406/2009/KE tal-Parlament Ewropew u tal-Kunsill dwar l-isforz tal-Istati Membri biex inaqqsu l-emissjonijiet tagħhom tal-gassijiet serra biex jonoraw l-impenji tal-Komunità għat-tnaqqis tal-emissjonijiet tal-gassijiet serra sal-2020 (ĠU L 140, 5.6.2009, p. 136).

¹¹ Id-Deciżjoni Nru 529/2013/UE tal-Parlament Ewropew u tal-Kunsill tal-21 ta' Mejju 2013 dwar regoli tal-kontabbiltà dwar l-emissjonijiet u l-assorbimenti tal-gassijiet serra li jirriżultaw mill-attivitajiet relatati mal-użu tal-art, mat-tibdil fl-użu tal-art u mal-forestrija u dwar informazzjoni li tikkonċerna l-azzjonijiet relatati ma' dawg l-attivitajiet (ĠU L 165, 18.6.2013, p. 80).

¹² Ir-Regolament (UE) 2015/757 tal-Parlament Ewropew u tal-Kunsill dwar il-monitoraġġ, ir-rappurtar u l-verifika ta' emissjonijiet tad-diossidu tal-karbonju mit-trasport marittimu, u li jemenda d-Direttiva 2009/16/KE (ĠU L 123, 19.5.2015, p. 55).

¹³ Ir-Regolament (UE) Nru 2018/1999 tal-Parlament Ewropew u tal-Kunsill dwar il-Governanza tal-Unjoni tal-Enerġija u tal-Azzjoni Klimatika (ĠU L 328, 21.12.2018, p. 1).

- (b) Hija mmodifikat l-Iskema għan-Negozjar ta' Emissjonijiet u adottat leġizlazzjoni ġdida dwar miri nazzjonali għat-tnaqqis tal-emissjonijiet għal kull sena sal-2030 (ir-Regolament il-ġdid dwar il-Kondiviżjoni tal-Isforzi¹⁴).
- (c) Hija adottat regoli ġodda dwar il-monitoraġġ, ir-rappurtar u l-kontabbiltà għall-emissjonijiet u l-assorbimenti tad-diossidu tal-karbonju mis-settur tal-LULUCF¹⁵.
- (d) Fl-2019, il-Kummissjoni adottat proposta għar-reviżjoni tas-sistema tal-UE għall-monitoraġġ, ir-rappurtar u l-verifikazzjoni tal-emissjonijiet tas-CO₂ mit-trasport marittimu biex tallinjaha mas-sistema globali tal-ġbir tad-*data* għall-konsum taż-żejt tal-fjuwil tal-vapuri li giet introdotta mill-Organizzazzjoni Marittima Internazzjonali.

13 Il-leġizlazzjoni tal-UE tipprovdi qafas biex tiġi żgurata l-kwalità tad-*data* dwar l-emissjonijiet tal-passat u dwar il-projezzjonijiet, kif ukoll tal-informazzjoni dwar il-politiki u l-miżuri. Il-**Figura 3** hawn taħt turi kif id-*data* tiġi miġbura, ivverifikata u rrapportata. Fiċ-ċentru, hija turi r-responsabbiltajiet tal-Kummissjoni u tal-Aġenzija Ewropea għall-Ambjent (EEA) f'dak li jirrigwarda l-kwalità tal-istimi tal-Istati Membri, kemm fit-tnejn tad-*data* aggregata tal-UE kif ukoll fil-prezentazzjoni ta' din l-informazzjoni lill-UNFCCC. Il-Kummissjoni qed tippjana wkoll tnaqqis fl-emissjonijiet tal-UE billi tipproponi strategiji, politiki u miżuri adegwati, ibbażati fuq analiżi tax-xenarji.

14 L-EEA tassisti lill-Kummissjoni Ewropea (id-Direttorat Ġenerali għall-Azzjoni Klimatika – DG CLIMA) biex tiġi żgurata l-kwalità tal-inventarju u tal-projezzjonijiet aggregati tal-UE¹⁶. Dawn huma bbażati fuq l-informazzjoni pprezentata mill-Istati

¹⁴ Ir-Regolament (UE) 2018/842 tal-Parlament Ewropew u tal-Kunsill dwar it-tnaqqis annwali vinkolanti tal-emissjonijiet ta' gassijiet serra mill-Istati Membri mill-2021 sal-2030 li jikkontribwixxi għall-azzjoni klimatika biex jiġu onorati l-impenji li saru fil-Ftehim ta' Pariġi (ĠU L 156, 19.6.2018, p. 26).

¹⁵ Ir-Regolament (UE) 2018/841 tal-Parlament Ewropew u tal-Kunsill dwar l-inklużjoni tal-emissjonijiet u l-assorbimenti ta' gassijiet serra minn użu tal-art, tibdil fl-użu tal-art u l-forestrija fil-qafas ta' politika għall-klima u l-enerġija għall-2030, u li jemenda r-Regolament (UE) Nru 525/2013 u d-Deciżjoni Nru 529/2013/UE (ĠU L 156, 19.6.2018, p. 1).


¹⁶ F'konformità mal-Artikolu 24 tar-Regolament (UE) Nru 525/2013 dwar il-Mekkaniżmu ta' Monitoraġġ u mal-Artikolu 42 tar-Regolament (UE) Nru 2018/1999 dwar il-Governanza.

Membri. Esperti oħra (bħaċ-Ċentru Kongunt tar-Riċerka (JRC) u ċ-Ċentru Tematiku Ewropew dwar it-Tniġġis tal-Arja u l-Mitigazzjoni tat-Tibdil fil-Klima) jappoġġaw lill-EEA u lill-Kummissjoni f'dan ix-xogħol. F'dan ir-rapport aħna nirreferu għal din il-ħidma bħala l-“eżaminar tal-Kummissjoni” billi, fl-aħħar mill-aħħar, il-Kummissjoni tibqa' responsabbli għall-kwalità ta' din id-*data*.

15 L-Eurostat jippubblika sett ta' *data* separat dwar l-emissjonijiet iġġenerati mill-konsum tal-UE (imsejjaħ marka tal-karbonju). Dan is-sett ta' *data* joħroġ mill-kontijiet nazzjonali tal-emissjonijiet fl-arja¹⁷, li min-naħa tagħhom huma bbażati fuq l-inventarji tal-gassijiet serra.

¹⁷ Ara wkoll ir-Rapport Speċjali Nru 16/2019 tagħna “Il-Kontijiet Ekonomiċi Ambjentali Ewropej: l-utilità tagħhom għal min ifassal il-politika tista' tittejjeb”.

Figura 3 – Responsabbiltajiet għall-inventarji, il-projezzjonijiet, il-politiki u l-miżuri



© Il-Kummissjoni Ewropea, EEA, UNFCCC.

Sors: Il-Qorti Ewropea tal-Awdituri.

Ambitu u approċċ tal-awditjar

16 L-awditu tagħna kopra t-tfassil u l-funzjonament tal-qafas tal-UE għar-rappurtar u l-aċċertament tal-kwalità tad-*data* li giet rrappurtata mill-2015 'l hawn skont il-protokoll ta' Kjoto u r-Regolament dwar il-Mekkaniżmu ta' Monitoraġġ tal-UE.

17 Aħna wettaqna dan l-awditu minħabba li l-analiżi panoramika tagħna tal-2017 dwar l-azzjoni tal-UE f'dak li jirrigwarda l-enerġija u t-tibdil fil-klima identifikat l-inventarji tal-emissjonijiet ta' gassijiet serra bħala qasam ta' riskju potenzjali li fih ix-xogħol tal-awditjar li twettaq kien limitat. Aħna nistennew li l-konkluzjonijiet u r-rakkomandazzjonijiet tagħna se jipprovdu input siewi għat-titjib tal-proċess ta' eżaminar, imwettaq mill-Kummissjoni, tad-*data* dwar l-emissjonijiet ta' gassijiet serra u tal-qafas għat-tnaqqis tal-emissjonijiet fil-ġejjieni.

18 Il-mistoqsija kumplessiva tal-awditjar tagħna kienet:

Il-Kummissjoni tivverifika b'mod xieraq l-inventarju tal-gassijiet serra tal-UE u l-informazzjoni dwar it-tnaqqis tal-emissjonijiet fil-ġejjieni?

19 Biex inwieġbu l-mistoqsija kumplessiva tal-awditjar tagħna, aħna:

- (a) ivvalutajna l-kontrolli tal-kwalità li twettqu fuq l-inventarji tal-gassijiet serra tal-UE;
- (b) eżaminajna l-informazzjoni addizzjonali dwar it-tnaqqis ippjanat fl-emissjonijiet ta' gassijiet serra tal-UE (il-projezzjonijiet u x-xenarju ta' referenza tal-UE, l-istrategiji fit-tul, il-kwantifikazzjoni tal-effetti tal-politiki u l-miżuri tal-UE).

Aħna ma vvalutajniex direttament l-informazzjoni u l-istimi prodotti mill-awtoritajiet tal-Istati Membri.

20 Aħna vverifikajna l-funzjonament tal-proċess ta' aċċertament tal-kwalità tal-UE għal dak li jirrigwarda l-inventarji, il-projezzjonijiet, il-politiki u l-miżuri stabbiliti bir-Regolament dwar il-Mekkaniżmu ta' Monitoraġġ u r-regoli ta' implimentazzjoni tiegħu, permezz ta' kampjun ta' sitt Stati Membri. Il-kriterji prinċipali għall-għażla kienu l-emissjonijiet annwali fl-2016 u l-għadd ta' rakkomandazzjonijiet tal-UNFCCC mill-eżaminar annwali tal-perjodu 2015-2017 tal-inventarji nazzjonali. L-Istati Membri fil-kampjun kienu ċ-Ċekja, il-Ġermanja, Franza, l-Italja, il-Polonja u r-Rumanija. Dawn il-pajjiżi pproduċew 56 % tal-emissjonijiet tal-UE fl-2016.

21 Aħna għarna u analizzajna l-evidenza tagħna għall-awditjar billi:

- (a) analizzajna d-dokumenti tal-Kummissjoni relatati mal-kontroll u l-aċċertament tal-kwalità (manwali, listi ta' kontroll, databases tas-sejbiet u r-rakkomandazzjonijiet, rapporti analitiċi) li jikkorrispondu għall-eżaminar annwali tal-perjodu 2015-2018 tal-inventarji nazzjonali u dawk aggregati tal-UE, kif ukoll għall-eżaminar biennali tal-projezzjonijiet, il-politiki u l-miżuri nazzjonali;
- (b) analizzajna d-dokumentazzjoni rilevanti (studji ta' sostenn, valutazzjonijiet u evalwazzjonijiet tal-impatt, u d-dokumentazzjoni tagħhom dwar l-aċċertament tal-kwalità) għax-xenarju ta' referenza (projezzjonijiet) tal-UE tal-2013 u tal-2016 (li kienu l-bażi għad-definizzjoni tal-politiki u l-miżuri ta' mitigazzjoni tal-UE sabiex jintlaħqu l-miri tal-UE għall-2020 u għall-2030), u għall-politiki u l-miżuri tal-UE kkomunikati lill-UNFCCC matul il-perjodu awditjat (jgħifieri fl-2015 u fl-2017);
- (c) intervistajna lill-persunal tad-DĠ CLIMA, tal-JRC, tal-EEA, u tal-Eurostat biex niksbu informazzjoni dwar il-ġestjoni tad-*data* tal-UE dwar l-emissjonijiet, il-projezzjonijiet, il-politiki u l-miżuri, u analizzajna din l-informazzjoni;
- (d) analizzajna r-risposti għal kwestjonarju li bgħatna lis-sitt Stati Membri fil-kampjun tagħna biex niksbu informazzjoni addizzjonali dwar il-kwalità u t-titjib fl-inventarji nazzjonali tal-gassijiet serra, fil-projezzjonijiet, fil-politiki u fil-miżuri;
- (e) wettaqna intervisti ma' rappreżentanti tal-partijiet ikkonċernati¹⁸ u ta' tliet Stati Membri, li aħna għażilna abbażi tal-prattiki tajba identifikati fir-risposti li huma taw fil-kwestjonarju (iċ-Ċekja, Franza u l-Polonja). Aħna fittixna li niksbu informazzjoni dwar l-eżaminar, imwettaq mill-Kummissjoni, tal-inventarji nazzjonali u dawk aggregati tal-UE, kif ukoll tal-politiki u l-miżuri, u dwar l-użu ta' infrastrutturi u ta' għodod ta' mmudellar għall-monitoraġġ *in situ* u bis-satellita tal-gassijiet serra u tal-flussi tagħhom.

¹⁸ Is-Segretarjat tal-UNFCCC, l-Organizzazzjoni Meteoroloġika Dinjija (WMO) u s-Sistema Integrata għall-Osservazzjoni tal-Karbonju (ICOS), proġett fil-livell tal-UE ffinanzjat mis-Seba' Programm Qafas għar-Riċerka.

Osservazzjonijiet

Il-Kummissjoni tivverifika u tirrapporta *d-data* tal-UE dwar l-emissjonijiet b' mod xieraq

22 Aħna vvalutajna l-punt sa fejn il-firxa tad-*data* dwar l-emissjonijiet irrappurtata mill-UE tissodisfa r-rekwiżiti internazzjonali. Aħna eżaminajna wkoll l-operat u r-riżultati tal-eżaminar tal-kwalità li twettaq fuq l-inventarji tal-UE u tal-Istati Membri, u vvalutajna jekk kienu sar titjib fl-inventarju tal-UE matul iż-żmien.

Ir-rapporti tal-UE jissodisfaw u jaqbżu r-rekwiżiti internazzjonali

23 Il-Protokoll ta' Kjoto jirrikjedi li l-UE u kull wiehed mill-Istati Membri tagħha jnaqqsu l-emissjonijiet tagħhom tas-seba' gassijiet serra prinċipali b' 20 % sal-2020: id-diossidu tal-karbonju (CO₂), il-metan (CH₄), l-ossidu nitruż (N₂O), l-idrofluworokarburi (HFCs), il-perfluworokarburi (PFCs), l-eżafluworur tal-kubrit (SF₆), u t-trifluworur tan-nitroġenu (NF₃). Il-firxa sħiħa tal-gassijiet u tal-ftehimiet hija pprezentata fid-dettall fil-**Figura C** u fil-**Figura D** tal-**Annex**. Il-linji gwida tal-IPCC jispeċifikaw metodi għall-istimar tal-emissjonijiet u tal-assorbiment ta' dawn il-gassijiet, li joriġinaw minn sorsi u bjar li jridu jitqiesu skont il-Protokoll ta' Kjoto: l-Energija, il-Proċessi Industrijali u l-Użu tal-Prodotti, l-Agricoltura, il-LULUCF u l-Iskart. Aħna sibna li l-UE u l-Istati Membri kkonformaw ma' dawn ir-rekwiżiti.

24 L-inventarji tal-UE u tal-Istati Membri huma meħtieġa wkoll li jinkludu gassijiet, sorsi u bjar li mhumiex koperti mill-impenji ta' tnaqqis tal-emissjonijiet skont il-Protokoll ta' Kjoto, iżda li jaqgħu taħt ir-regoli ta' rappurtar tal-UNFCCC. Dawn il-gassijiet, sorsi u bjar jiġu rrappurtati bħala "entrati ta' memorandum". Huma jirrigwardaw l-emissjonijiet mit-trasport marittimu internazzjonali, mill-avjazzjoni internazzjonali, u mill-bijomassa għall-użu tal-enerġija. L-inventarju aggregat tal-UE jinkludi *data* dwar l-emissjonijiet għal dawn l-entrati kollha ta' memorandum, skont ir-regoli ta' rappurtar tal-UNFCCC.

25 Ir-Regolament dwar il-Mekkaniżmu ta' Monitoraġġ tal-UE (ara l-paragrafu **11**) jistabbilixxi regoli ta' rappurtar li jmorru lil hinn minn dawk stipulati fi ftehimiet internazzjonali. Ir-Regolament jirrikjedi li l-Kummissjoni tirrapporta dwar l-emissjonijiet

tal-karbonju iswed (ġmied)¹⁹ u l-impatti fuq il-klima tal-avjazzjoni ċivili tal-UE, li mhumiex relatati mas-CO₂²⁰. Il-Kummissjoni tippubblika dikjarazzjoni aggregata tal-UE dwar il-karbonju iswed fuq il-bażi tad-*data* pprovduta mill-Istati Membri. Il-Kummissjoni tirrapporta wkoll dwar l-impatti mis-settur tal-avjazzjoni, li mhumiex relatati mas-CO₂²¹. Skont ir-Rapport Ambjentali tal-Avjazzjoni Ewropew tal-2019, l-impatti li mhumiex relatati mas-CO₂ huma ogħla minn dawk relatati mas-CO₂. Madankollu, id-*data* xjentifika attwalment disponibbli dwar dawn l-impatti mhijiex suffiċjenti biex dawn jiġu kkwantifikati b’mod preċiż²².

26 Il-Kummissjoni tfejji wkoll *data* dwar l-emissjonijiet iġġenerati mill-konsum ta’ oġġetti u servizzi fi ħdan l-UE (inklużi l-importazzjonijiet, iżda bl-esklużjoni tal-esportazzjonijiet). Din l-informazzjoni, imsejġha marka tal-karbonju, tippermetti li jinkiseb fehim komplementari tal-fatturi ekonomiċi tal-emissjonijiet fl-arja, u b’mod partikolari, tal-impatt tal-UE fuq l-emissjonijiet globali. Hija tista’ tkegġeġ approċċi ġodda fit-tfassil tal-politika u tikkontribwixxi għad-definizzjoni ta’ indikaturi ta’ produzzjoni u konsum sostenibbli²³.

27 Skont l-istima tal-Eurostat, il-marka tal-karbonju tal-UE tammonta għal 7.2 tunnelli ta’ CO₂ għal kull persuna (2017). Madankollu, il-kalkolu sottostanti għall-marka tal-karbonju huwa kumpless²⁴.

L-eżaminar imwettaq mill-Kummissjoni u mill-EEA fir-rigward tal-kwalità tal-emissjonijiet irrappurtati huwa sodisfaċenti

28 Il-proċess ta’ eżaminar imwettaq mill-Kummissjoni u mill-EEA fir-rigward tal-kwalità tal-inventarji nazzjonali tal-gassijiet serra jiffoka fuq kategoriji ta’ emissjonijiet

¹⁹ Materja partikolata fina li għandha effett kemm ta’ tkessiġ kif ukoll ta’ tişhin fuq l-atmosfera.

²⁰ Bħall-aerosols u l-formazzjoni ta’ sħab, b’effett ta’ tişhin indirett fuq l-atmosfera.

²¹ Ir-Rapport COM/2018/716 tal-Kummissjoni lill-Parlament Ewropew u lill-Kunsill “L-UE u l-Ftehim ta’ Pariġi dwar il-Klima: Jitqies il-progress fis-COP ta’ Katowice”.

²² Ir-Rapport Ambjentali tal-Avjazzjoni Ewropew tal-2019. <https://www.easa.europa.eu/eaer/>.

²³ Ir-Rapport Tekniku Nru 20/2013 tal-EEA: “European Union CO₂ emissions: different accounting perspectives (L-emissjonijiet tas-CO₂ tal-Unjoni Ewropea: perspettivi kontabilistiċi differenti)”.

²⁴ Ara wkoll il-Kaxxa 3 fir-Rapport Speċjali Nru 16/2019 tagħna “Il-Kontijiet Ekonomiċi Ambjentali Ewropej: l-utilità tagħhom għal min ifassal il-politika tista’ tittejjeb”.

li, jekk jiġu stmati b' mod eċċessiv jew b' mod insuffiċjenti, jista' jkollhom effett sinifikanti kemm fuq l-inventarji tal-Istati Membri kif ukoll fuq l-inventarju aggregat tal-UE. Il-proċess ta' eżaminar jiffoka fuq il-kriterji ta' kwalità ddefiniti mil-linji gwida tal-UNFCCC: it-trasparenza, il-kompletezza, il-konsistenza, il-kumparabbiltà u l-precizjoni. L-eżaminar huwa kkomplementat mis-segwitu tar-rakkomandazzjonijiet preċedenti tal-Kummissjoni u tal-UNFCCC. Il-UNFCCC teżamina wkoll l-istimi ppreżentati mill-Istati Membri u l-Kummissjoni (ara l-**Figura 3**).

29 Il-proċess ta' eżaminar jikkonsisti minn kontrolli awtomatizzati u manwali. Il-kontrolli awtomatizzati jidentifikaw id-*data* li tkun nieqsa u d-diskrepanzi potenzjali fl-emissjonijiet, fil-fatturi ta' emissjoni u fix-xejriet. Eżaminaturi esperti jwettqu kontrolli manwali, fejn jiġġudikaw jekk is-sejbiet tal-kontrolli awtomatizzati jkunux jikkostitwixxu problemi reali jew le, u jekk id-*data* u l-metodi jkunux plawżibbli, jiġifieri ma jwasslux għal stimi eċċessivi jew insuffiċjenti tal-emissjonijiet. L-eżaminaturi jaħdmu f'timijiet, u s-sejbiet ta' eżaminatur wieħed dejjem jiġu korroborati mit-tieni wieħed.

30 Fl-ewwel stadju tal-proċess ta' eżaminar, l-eżaminaturi jivverifikaw l-istimi għas-setturi kollha tal-inventarji tal-gassijiet serra: l-enerġija, il-proċessi industrijali u l-użu tal-prodotti, l-agrikoltura, il-LULUCF u l-iskart. L-eżaminaturi jiddokumentaw ir-riżultati tal-kontrolli tagħhom u jikkomunikaw l-osservazzjonijiet tagħhom lill-Istati Membri. Fit-tieni stadju, l-eżaminaturi jivverifikaw il-kwistjonijiet ta' konformità li ma jkunux ġew solvuti fl-ewwel stadju, li jista' jkollhom effett sinifikanti fuq l-istima finali tal-emissjonijiet u jistgħu jindirizzaw rakkomandazzjonijiet dwar it-titjib tal-inventarji. Madankollu, l-eżaminaturi tal-Kummissjoni ma jiddokumentawx tajjeb is-segwitu li huma jagħtu tar-rakkomandazzjonijiet preċedenti tal-Kummissjoni jew ix-xogħol tagħhom relatat ma' kwistjonijiet inqas sinifikanti misjuba mill-kontrolli awtomatizzati. Aħna sibna wkoll li s-segwitu li ngħata mill-Kummissjoni għall-kwistjonijiet mhux riżolti li ġew identifikati mill-eżaminar tal-UNFCCC kien ibbażat fuq informazzjoni mhux kompleta li giet rrapportata mill-Istati Membri. Fl-2018, għall-għażla tagħna ta' Stati Membri, aħna sibna dokumentazzjoni li l-eżaminaturi tal-Kummissjoni taw segwitu għal 11-il problema li tqajmu fir-rapporti analitiċi tal-2016 tal-UNFCCC. Madankollu, l-eżaminaturi tal-UNFCCC kienu identifikaw 64 problema persistenti fl-eżaminar li huma wettqu fl-2016.

31 Is-settur tal-LULUCF (ara l-**Kaxxa 2**) mhuwiex kopert mill-miri tal-UE għall-2020. Minkejja li l-LULUCF huwa inkluz fl-ewwel stadju tal-eżaminar, il-Kummissjoni attwalment mhux qed tagħmel rakkomandazzjonijiet, u lanqas segwitu għall-biċċa l-kbira mir-rakkomandazzjonijiet tal-UNFCCC li huma indirizzati għall-Istati Membri. Id-*data* dwar il-LULUCF irrappurtata fl-inventarju aggregat tal-UE tindika li dan is-settur attwalment jassorbi aktar CO₂ mill-atmosfera milli jemetti (assorbiment ta' 5.54 % tal-

emissjonijiet tal-UE fl-2017; ara l-**Figura 6**). Għalhekk, is-settur tal-LULUCF huwa meqjus bħala bir nett ta' karbonju. Madankollu, id-*data* dwar il-LULUCF tipprezenta incertezza statistika relattivament għolja²⁵. Wara l-adozzjoni reċenti tar-Regolament dwar il-LULUCF Nru 841/2018 li jinkorpora s-settur fil-mira għall-2030, il-Kummissjoni qed tippjana li twettaq proċess ta' eżaminar komplet għal dan is-settur billi tibda bl-emissjonijiet irrappurtati fl-2023 għas-sena 2021.

Kaxxa 2

Ir-rilevanza u r-rappurtar tas-settur tal-LULUCF

Is-CO₂ atmosferiku jakkumula bħala karbonju fil-veġetazzjoni u fil-ħamrija fl-ekosistemi terrestri. L-użu tal-art, it-tibdil fl-użu tal-art u l-foresti jaffettwaw il-livelli tas-CO₂ atmosferiku. Il-foresti jassorbu s-CO₂ mill-atmosfera billi jkabbru veġetazzjoni addizzjonali fuq u taħt l-art. Madankollu, is-CO₂ jiġi emess meta l-bwar jiġu maħruta, is-siġar jiġu maħsuda għall-enerġija, jew meta foresta tiġi sostitwita bi bwar jew insedjament. Dawn l-assorbimenti u l-emissjonijiet kollha tas-CO₂ atmosferiku jiġu rrapportati fl-inventarji tal-gassijiet serra, bħala parti mis-settur tal-LULUCF.

Bħala parti mill-impenji tagħha taħt il-Protokoll ta' Kjoto u l-UNFCCC, l-UE tirrapporta l-emissjonijiet u l-assorbimenti dovuti għal tibdil fl-artijiet tal-foresti (eż. it-tħawwil ta' foresta jew id-deforestazzjoni). Jekk dawn il-bidliet jinvolvu aktar ħżin milli emissjonijiet ta' CO₂, l-inventarji jipprezentaw it-total tal-emissjonijiet bit-tnaqqis tal-assorbimenti netti.

L-inventarju aggregat tal-UE jirrapporta *data* addizzjonali dwar l-emissjonijiet u l-assorbimenti mill-ġestjoni tal-foresti, il-bwar, ir-raba', l-artijiet mistagħdra u l-insedjamenti, għalkemm dan mhuwiex obbligatorju skont il-Protokoll ta' Kjoto. Taħt ir-Regolament il-ġdid dwar il-LULUCF, li ġie adottat wara d-dhul fis-seħħ tal-Ftehim ta' Pariġi (ara l-paragrafu **12**), l-emissjonijiet u l-assorbimenti minn dawn il-kategoriji ta' kontabbiltà kollha se jkunu parti mir-rekwiżiti ta' rappurtar obbligatorju.

32 Ir-Regolament dwar il-Mekkanizmu ta' Monitoraġġ tal-UE u r-Regolament ta' Implimentazzjoni tiegħu²⁶ jirrikjedu li l-inventarji jiġu vverifikati għall-konsistenza mad-

²⁵ Ara r-rapport dwar l-inventarju tal-UE tal-2019.

²⁶ Ir-Regolament ta' Implimentazzjoni tal-Kummissjoni (UE) Nru 749/2014 dwar l-istruttura, il-format u l-proċessi tat-tressiq u r-reviżjoni tal-informazzjoni rrapportata mill-Istati Membri skont ir-Regolament (UE) Nru 525/2013 (ĠU L 203, 11.7.2014, p. 23).

data pprovduta minn sorsi oħra, bħad-*data* rrapportata għall-ETS, l-istatistika dwar l-enerġija, kif ukoll ir-regolament dwar it-tniġġis tal-arja u l-gassijiet fluworurati. L-eżaminaturi tal-Kummissjoni jivverifikaw il-konsistenza tal-inventarji mad-*data* meħtieġa, u jużaw metodi addizzjonali biex jivverifikaw li l-istimi jkunu raġonevoli²⁷.

33 Id-*data* satellitari, flimkien mad-*data* ta' monitoraġġ *in situ*, għandhom il-potenzjal li jtejbu d-*data* dwar l-attivitajiet, li jivverifikaw id-*data* rrapportata u li jipprovdu informazzjoni addizzjonali dwar l-emissjonijiet u l-assorbimenti għal setturi fejn l-istimi għandhom tendenza li jkunu inqas ċerti (ara l-**Kaxxa 3**).

Kaxxa 3

Id-*data* mis-satelliti u mill-istazzjonijiet ta' monitoraġġ *in situ* tista' tgħin biex jiġu vverifikati l-istimi tal-emissjonijiet

L-istimi tal-emissjonijiet ta' gassijiet serra bbażati fuq l-attività jistgħu jiġu vverifikati permezz ta' osservazzjonijiet atmosferiċi li jużaw kombinament ta' monitoraġġ bis-satellita, stazzjonijiet ta' monitoraġġ *in situ* u mmudellar. FI-UE hemm proġetti li jinsabu għaddejjin (eż. żewġ proġetti msejġha "VERIFY" u "ICOS") biex itejbu l-kwalità tad-*data* ta' monitoraġġ. Dan jista' potenzjalment jippermetti lill-UE biex twettaq verifikazzjonijiet billi tuża din id-*data*.

Is-servizzi ta' monitoraġġ atmosferiku bis-satellita jistgħu jipprovdu informazzjoni rigward il-koncentrazzjonijiet ta' gassijiet serra u rigward id-*data* dwar l-attivitajiet. L-emissjonijiet reali ta' gassijiet serra, u s-sorsi tal-emissjonijiet, jistgħu jiġu determinati permezz ta' proċeduri ta' mmudellar differenti.

L-istazzjonijiet ta' monitoraġġ *in situ* jkejlu lokalment l-emissjonijiet u l-assorbimenti ta' gassijiet serra u l-fluss tagħhom bi preċiżjoni relattivament għolja (meta mqabbel mal-istimi). Dan jista' jipproduċi informazzjoni ġdida li tista' ttejjeb l-istimi għas-setturi tal-agrikoltura, tal-iskart u tal-LULUCF, stimi li jipprezentaw livell għoli ta' incertezza.

Ir-Regolament il-ġdid dwar il-LULUCF (2018/841) jawtorizza u jhegġeg il-monitoraġġ *ibbażat fuq il-kopertura tal-art* bl-użu ta' satelliti bħal Copernicus, kif ukoll tekniki oħra ta' telerilevament.

²⁷ L-eżaminaturi jqabblu d-*data* tal-Istati Membri ma' dik dwar l-attivitajiet (eżistenza u daqs, jiġifieri l-output) relatati ma' sorsi differenti ta' emissjonijiet. Din id-*data* tittiehed minn statistika Ewropea u internazzjonali, minn organizzazzjonijiet tal-industrija globali, mill-Eurocontrol u minn proġetti tal-UE mmirati għall-ġbir u l-immudellar ta' din id-*data* dwar l-attivitajiet.

34 Stat Membru wieħed (ir-Renju Unit) uża *d-data* satellitari biex jivverifika *d-data* dwar is-settur tal-LULUCF; b'mod partikolari, il-bidliet fil-kopertura forestali. Huwa wettaq ukoll verifikazzjoni tal-istimi tal-emissjonijiet billi uża *d-data* ta' monitoraġġ *in situ* għal ċerti gassijiet fl-inventarju nazzjonali. Dawn il-verifikazzjonijiet wasslu biex tinkiseb stima aħjar tal-emissjonijiet tal-metan u ta' ċerti idrofluworokarburji, li fl-inventarji kienu ġew stmati b'mod eċċessiv, u tal-emissjonijiet tal-ossidu nitruż, li kienu ġew stmati b'mod insuffiċjenti. Attwalment, il-Kummissjoni ma tużax *id-data* satellitari biex tivverifika l-istimi tal-emissjonijiet jew *id-data* dwar il-LULUCF.

L-inventarju tal-gassijiet serra tal-UE tjejb matul iż-żmien

35 L-eżaminaturi tal-Kummissjoni jfasslu osservazzjonijiet meta l-kontrolli tagħhom jidentifikaw każijiet fejn l-istimi tal-Istati Membri rigward l-emissjonijiet ta' gassijiet serra ma jkunux konformi mar-rekwiżiti ta' rappurtar, jew fejn l-emissjonijiet jistgħu jiġu stmati b'mod eċċessiv jew b'mod insuffiċjenti.

36 L-Istati Membri jew iwieġbu għal dawn l-osservazzjonijiet matul l-eżaminar, jew inkella jirvedu l-istimi tagħhom. Jekk ir-risposti tal-Istati Membri ma jindirizzawx il-kwistjonijiet li tqajmu mill-eżaminaturi, dawn tal-aħħar jipproponu korrezzjonijiet tekniċi tal-istimi (ċifri aġġustati maħsuba biex jissostitwixxu l-istimi oriġinali) jew rakkomandazzjonijiet għal titjib fil-ġejjieni.

37 Għall-kampjun tagħna ta' Stati Membri, il-biċċa l-kbira mill-osservazzjonijiet li tqajmu matul l-eżaminar tal-Kummissjoni ġew solvuti matul il-proċess ta' eżaminar u fl-2018 ma kinux jirrikjedu li l-Istati Membri jikkoreġu l-istimi.

38 Il-metodoloġija għall-kalkolu tal-emissjonijiet ta' gassijiet serra (ara l-[Kaxxa 1](#)) tipprezenta livell inerenti ta' incertezza. L-Istati Membri rappurtaw zieda fl-użu ta' metodoloġiji aktar preċiżi ("livell ogħla") biex jistmaw is-sorsi tagħhom ta' emissjonijiet l-aktar sinifikanti. B'mod ġenerali, l-incertezza tal-inventarju aggregat tal-UE naqset minn 6.2 % fl-2016 għal 5.8 % fl-2018. Il-UNFCCC osservat ukoll il-progress tal-Kummissjoni f'dak li jirrigwarda l-indirizzar tar-rakkomandazzjonijiet dwar l-inventarju tal-UE li tqajmu fir-rapporti analitiċi preċedenti tagħha.

39 Il-Kummissjoni (DG CLIMA) u l-EEA ħadu diversi miżuri biex itejbu l-kwalità tal-inventarji tal-Istati Membri:

- (a) organizzaw regolarment laqgħat tal-gruppi ta' ħidma u seminars għall-bini tal-kapaċitajiet ma' Direttorati Ġenerali oħra tal-Kummissjoni u mal-Istati

Membri biex jappoġġaw il-proċess ta' eżaminar u jgħinu lill-Istati Membri biex itejbu d-*data* tagħhom;

- (b) organizzaw għadd ta' żjarat għall-bini tal-kapaċitajiet fl-Istati Membri interessati²⁸;
- (c) fasslu dokumenti ta' gwida, u heġġew il-kondiviżjoni tal-għarfien dwar kwistjonijiet metodoloġiċi speċifiċi;
- (d) stabbilew sistema għall-eżaminar u għat-titjib tal-inventarju aggregat tal-UE, bl-għajnuna tal-esperti mill-Istati Membri u ta' esperti oħra.

40 Is-sitt Stati Membri li stharrigna wieġbu li l-isforzi tal-Kummissjoni biex tippromwovi l-kondiviżjoni tal-għarfien u l-gwida kienu utli, u li l-eżaminar u l-gwida assoċjata tal-UE kienu kkontribwew għat-titjib tal-inventarji tagħhom. Huma identifikaw ukoll oqsma fejn kienu jqisu li kienet meħtieġa gwida addizzjonali (ara l-*Kaxxa 4*).

Kaxxa 4

Appoġġ għal gwida u informazzjoni addizzjonali

Ċerti Stati Membri ddikjaraw li gwida u informazzjoni addizzjonali mill-Kummissjoni jkunu utli f'wieħed jew aktar mill-oqsma li ġejjin:

- (a) il-kontabbiltà għat-tnixxijiet tal-gass f'territorji internazzjonali, billi jiġu applikati metodi mtejba fir-rigward tat-trasport tal-gass permezz ta' gassdotti;
- (b) l-iżvilupp ta' metodi għall-emissjonijiet relatati ma' installazzjonijiet tal-bijomassa li jużaw id-demel, u għal dawk relatati mal-kombustjoni tal-fjuwils likwidi;
- (c) it-titjib tad-*data* statistika dwar it-tibdil fl-użu tal-art;
- (d) it-titjib tal-informazzjoni xjentifika dwar il-karbonju maħżun fil-ħamrija;
- (e) it-titjib tal-kumparabbiltà tad-databases tal-gassijiet fluworurati.

²⁸ Il-Bulgarija (2018), l-Estonja (2018), Ċipru (2018), Malta (2017 u 2018).

Jeħtieg li l-UE jkollha għarfien aħjar dwar it-tnaqqis tal-emissjonijiet tal-gassijiet serra fil-gejjieni

41 Aħna eżaminajna l-operat u r-rizultati tal-eżaminar tal-kwalità, imwettaq mill-Kummissjoni, tal-projezzjonijiet tal-UE u tal-Istati Membri dwar l-emissjonijiet ta' gassijiet serra fil-gejjieni. Aħna vvalutajna wkoll il-punt sa fejn id-*data* dwar l-emissjonijiet irrappurtati hija inkluża fil-miri għall-2020 u għall-2030 għall-UE kollha. Barra minn hekk, aħna eżaminajna x-xogħol tal-Kummissjoni fuq l-istrateġiji, il-politiki u l-miżuri tal-UE għat-tnaqqis tal-emissjonijiet.

Il-Kummissjoni u l-EEA jgħinu lill-Istati Membri biex itejbu l-kwalità tal-projezzjonijiet tagħhom

42 Il-projezzjonijiet huma parti importanti mill-valutazzjoni tal-progress u miċ-ċiklu tal-iżvilupp tal-politika. Huma jistgħu jindikaw il-ħtieġa ta' politiki u miżuri ta' mitigazzjoni addizzjonali sabiex tintlaħaq il-mira intenzjonata ta' tnaqqis (ara l-paragrafu **10**). L-Istati Membri u l-UE jstabbilixxu l-projezzjonijiet tagħhom billi jużaw għodod ta' mmudellar, ibbażati fuq suppożizzjonijiet u parametri, li jinkludu fost l-oħrajn l-effetti tal-politiki u l-miżuri kollha tagħhom dwar l-emissjonijiet (eż. inklużi l-politiki marbuta mal-iżvilupp tal-infrastruttura u t-trasport).


43 Il-Kummissjoni, bl-assistenza tal-EEA, teżamina u tiġbor flimkien il-projezzjonijiet tal-Istati Membri biex tagħti l-projezzjonijiet aggregati tal-UE. Aħna vverifikajna t-tfassil u l-operat tas-sistema għall-eżaminar tal-kwalità biex niżguraw li l-projezzjonijiet jikkonformaw mar-rekwiżiti internazzjonali, u jittejjbu matul iż-żmien.

44 Fis-sitt Stati Membri tal-kampjun tagħna, l-eżaminar tal-projezzjonijiet nazzjonali, imwettaq mill-Kummissjoni, indirizza l-prinċipji kollha ta' kwalità identifikati fil-linji gwida tal-UNFCCC. B'mod ġenerali, l-eżaminaturi rrapportaw dwar dawn il-kriterji b'mod ċar u kkomunikaw is-sejbiet tagħhom lill-Istati Membri b'mod trasparenti, billi kkunsidraw is-sejbiet tal-eżaminar li l-Kummissjoni wettqet precedentement.

45 Ir-rizultati tal-eżaminar imwettaq mill-Kummissjoni għas-sitt Stati Membri inklużi fil-kampjun tagħna wrew li Stat Membru wieħed biss kien jeħtieg jagħmel korrezzjoni ġenerali tal-iżbalji fl-2017, meta mqabbel ma' ħamsa fl-2015. Il-kontrolli tal-Kummissjoni kienu aktar komprensivi fl-2017 minn dawk li saru fl-2015, u l-għadd ta' sejbiet li rriżultaw matul it-twettiq tal-eżaminar naqas b'mod marginali matul l-istess perjodu (ara l-**Figura 4**). Fl-eżaminar tagħha tal-komunikazzjonijiet nazzjonali u tar-rapporti biennali, il-UNFCCC għamlet inqas rakkomandazzjonijiet dwar il-projezzjonijiet

tal-Istati Membri fl-2017 milli kienet għamlet fl-2015, u dan jindika li dawn kienu ttejbu.

Figura 4 – Titjib fil-projezzjonijiet għas-sitt Stati Membri fil-kampjun tagħna



Sors: Ir-riżultati tal-eżaminar imwettaq mill-Kummissjoni, kif ikkomunikati lill-Istati Membri.

46 Fir-risposti li taw għall-kwestjonarju tagħna, għames Stati Membri minn sitta ddikjaraw li huma kienu jqisu li l-gwida u l-assistenza pprovduti mill-Kummissjoni u mill-Aġenzija Ewropea għall-Ambjent (ara l-**Kaxxa 5**) fil-fatt kienu ffaċilitaw it-titjib fil-projezzjonijiet nazzjonali.

Kaxxa 5

Il-biċċa l-kbira mill-Istati Membri apprezzaw il-gwida tal-Kummissjoni dwar il-projezzjonijiet

L-Istati Membri jistgħu jiddeċiedu liema metodi, għodod ta' mmudellar, suppożizzjonijiet u parametri għandhom jużaw għall-kompilazzjoni tal-projezzjonijiet nazzjonali tagħhom. Madankollu, approċċi komuni huma utli biex jiżguraw livell ogħla ta' konsistenza meta l-projezzjonijiet jiġu aggregati fil-livell tal-UE. Kull sentejn, il-Kummissjoni tiżviluppa sett ta' parametri armonizzati. Il-Kummissjoni tirrakkomanda li l-Istati Membri jużaw dawn il-parametri u l-valuri tagħhom. Mit-28 Stat Membru, 10 użawhom kollha.

Għames Stati Membri minn sitta li kienu fil-kampjun tagħna kienu jqisu li l-gwida tal-UE kienet utli u suffiċjenti. Madankollu, fl-opinjoni tagħhom, għodda ta' mmudellar tal-UE tipprovdi valur miżjud u ttejjeb aktar il-projezzjonijiet nazzjonali. Il-Kummissjoni diġà qed tittestja għodda ta' mmudellar għdida msejtna POTEnCIA. Hija qed tippjana li l-Istati Membri jkollhom aċċess miftuħ għal din l-għodda.

Il-Kummissjoni ma vvalutatx ir-riskju ta' devjazzjonijiet sinifikanti mix-xenarju ta' referenza tal-UE


47 Il-projezzjonijiet tal-UE jaggregaw il-projezzjonijiet tal-Istati Membri (s-suppożizzjonijiet ta' kull Stat Membru). Il-Kummissjoni tipproduċi wkoll projezzjonijiet separati, li huma bbażati fuq is-suppożizzjonijiet proprji tagħha²⁹, rigward l-evoluzzjoni tas-sistemi tal-enerġija u tat-trasport tal-UE, u l-impatt tagħhom fuq l-emissjonijiet ta' gassijiet serra. Dawn jinkludu taqsimiet speċifiċi dwar ix-xejriet tal-emissjonijiet li mhumiex relatati mal-enerġija, kif ukoll dwar id-diversi interazzjonijiet fost il-politiki f'dawn is-setturi. Il-projezzjonijiet tal-Kummissjoni jiffurmaw ix-xenarju ta' referenza tal-UE. Il-Kummissjoni tivvaluta l-ħtieġa għal politiki u miżuri ta' mitigazzjoni addizzjonali tal-UE fuq il-bażi tax-xenarju ta' referenza tal-UE u tal-objettivi relatati mat-tnaqqis tal-emissjonijiet ta' gassijiet serra.

48 Il-Kummissjoni tipproduċi x-xenarju ta' referenza tal-UE³⁰ għall-ġejjieni, bis-suppożizzjoni li jiġu infurzati bis-sħiħ il-politiki u l-miżuri attwali ta' mitigazzjoni, u li jinkiseb it-tnaqqis fl-emissjonijiet propost minn dawn il-miżuri. L-informazzjoni rrappurtata mill-Kummissjoni lill-UNFCCC tindika li l-projezzjonijiet aggregati tal-Istati Membri wara l-2023 juru li t-tnaqqis fl-emissjonijiet huwa ħafna inqas minn dak previst mix-xenarju ta' referenza li l-Kummissjoni stabbiliet fl-2016 għall-istess perjodu (ara l-[Figura 5](#)).

²⁹ Il-Kummissjoni tikkonsulta lill-Istati Membri kollha meta tkun qed tiddefinixxi dawn is-suppożizzjonijiet.

³⁰ L-aħħar xenarju ta' referenza tal-UE huwa mill-2016. Dak precedenti kien jirreferi għall-2013.

Figura 5 – Il-projezzjonijiet tal-Kummissjoni fix-Xenarju ta’ Referenza tal-UE għall-2016 ivarjaw mill-projezzjonijiet aggregati tal-Istati Membri fuq terminu medju



Sors: Is-Seba' Komunikazzjoni Nazzjonali u t-Tielet Rapport Biennali tal-Unjoni Ewropea li ġew ippreżentati (fl-2017) lill-UNFCCC.

49 Fl-2007, l-UE qablet dwar il-miri attwali għat-tnaqqis tal-emissjonijiet tagħha sal-2020 u laħqet dawn il-miri fl-2014. Aħna diġà rrapportajna³¹ li l-miri għall-2030 u għall-2050 mhux se jintlaħqu jekk ma jsirux sforzi addizzjonali sinifikanti (ara wkoll il-*Figura 1*).

50 Wara l-2023, jekk il-projezzjonijiet aggregati tal-UE jiġu materjalizzati, il-politiki u l-miżuri ta' mitigazzjoni tal-UE jeħtieġ li jkunu aktar stretti minn dawk proposti attwalment fuq il-bażi tax-xenarju ta' referenza. Il-UNFCCC tirrakkomanda l-użu ta' analiżi tas-sensittività għall-projezzjonijiet³². Il-Kummissjoni tagħmel dawn l-analiżijiet

³¹ L-analiżi panoramika dwar l-azzjoni tal-UE f'dak li jirrigwarda l-enerġija u t-tibdil fil-klima, 2017.


³² Skont ir-Rapport dwar is-sessjoni ta' ħidma rigward il-projezzjonijiet tal-emissjonijiet minn Partijiet inklużi fl-Anness I tal-Konvenzjoni (FCCC/SBSTA/2004/INF.15 tal-20 ta' Ottubru 2004), din l-analiżi tkun utli minħabba l-ħtieġa li wieħed jifhem l-impatt ta' bidliet f'parametri u suppożizzjonijiet ewlenin.

meta tiżviluppa politiki ġodda. Madankollu, il-Kummissjoni ma vvalutatx ir-riskju ta' devjazzjonijiet sinifikanti mix-xenarju ta' referenza tal-UE.

Il-miri tal-UE rigward l-emissjonijiet għall-2020 ikopru l-biċċa l-kbira mis-setturi li għalihom hemm *data* disponibbli

51 L-UE stabbiliet miri li permezz tagħhom timmonitorja t-tnaqqis fl-emissjonijiet (ara l-paragrafu 07). Il-**Figura 6** hawn taht tippreżenta d-*data* rrappurtata mill-UE fl-inventarju tagħha, maqsuma f'żewġ gruppi: l-emissjonijiet inklużi fil-miri tal-UE għall-2020 u dawk li huma esklużi minnhom.

Figura 6 – Emissjonijiet li huma inklużi fil-miri tal-UE għall-2020 u dawk li huma esklużi minnhom



Sors: L-inventarju aggregat tal-UE kif irrappurtat lill-UNFCCC fl-2018 (emissjonijiet tal-2017).

52 Il-miri tal-UE għall-2020 huma konformi mal-impenji tal-Protokoll ta' Kjoto u jinkludu l-biċċa l-kbira mis-setturi ewlenin irrappurtati: l-enerġija, il-proċessi industrijali u l-użu tal-prodotti, l-agrikoltura u l-iskart. Barra minn hekk, il-miri tal-UE jinkludu l-avjazzjoni internazzjonali (it-titjiriet kollha li jtilqu), li hija entrata ta' memorandum

taħt ir-regoli ta' rappurtar tal-UNFCCC u għalhekk ma tagħmilx parti mill-impenji tal-Protokoll ta' Kjoto. Dan is-settur kien responsabbli għal 3.55 % tal-emissjonijiet tal-UE fl-2017. L-UE inkludiet dan is-settur fil-miri globali tagħha ta' tnaqqis. Dawn l-emissjonijiet huma rilevanti, billi l-Organizzazzjoni tal-Avjazzjoni Ċivili Internazzjonali tipprevedi li, sal-2040, dawn jistgħu jiżdedu bi 300 % fil-livell globali meta mqabbla mal-livelli tal-2005³³.

53 L-UE għandha regoli għall-monitoraġġ u għar-rappurtar tal-emissjonijiet mit-trasport marittimu, bl-għan li jikkomplementaw id-*data* tal-inventarji (ara l-paragrafu **11(d)**). Attwalment, it-trasport marittimu internazzjonali ma jagħmilx parti mill-miri tal-UE għat-tnaqqis tal-emissjonijiet, iżda l-Kummissjoni kollaborat mal-Organizzazzjoni Marittima Internazzjonali, aġenzija tan-NU responsabbli għar-regolamentazzjoni tat-trasport marittimu, li adottat impenn internazzjonali li tnaqqas l-emissjonijiet b'mill-inqas 50 % sal-2050 meta mqabbel mal-livelli tal-2008. Bħala membri tal-Organizzazzjoni Marittima Internazzjonali, jeħtieġ li l-Istati Membri tal-UE jieħdu azzjoni fir-rigward ta' dan l-impenn.

54 Fl-2011³⁴, il-Kummissjoni pproponiet it-tnaqqis tal-emissjonijiet minn dan is-settur sal-2050. Fl-2018, il-bastimenti li jidhlu f'portijiet taż-Żona Ekonomika Ewropea³⁵ bdew jimmonitorjaw u jirrapportaw l-emissjonijiet tagħhom, iżda ma jeżistux miri intermedji tal-UE jew mizuri ta' tnaqqis għat-trasport marittimu internazzjonali. L-emissjonijiet mit-trasport marittimu internazzjonali, indikati taħt ir-regoli ta' rappurtar tal-UNFCCC bħala entrata ta' memorandum, irrappreżentaw 3.25 % tal-emissjonijiet tal-UE fl-2017. Dawn huma rilevanti minħabba li l-emissjonijiet mill-bastimenti li jaslu fil-portijiet tal-UE jirrappreżentaw parti sinifikanti mill-emissjonijiet globali mit-trasport

³³ Il-Kummissjoni Ewropea, Azzjoni klimatika, *Reducing emissions from aviation* (Innaqqsu l-emissjonijiet mis-settur tal-avjazzjoni).

³⁴ Il-White Paper "Pjan direzzjonali għal Żona Unika Ewropea tat-Trasport – Lejn sistema tat-trasport kompetittiva u li tuża r-riżorsi b'mod effiċjenti", KUMM(2011) 144 finali tat-28 ta' Marzu 2011.

³⁵ Ir-Regolament (UE) 2015/757 tal-Parlament Ewropew u tal-Kunsill dwar il-monitoraġġ, ir-rappurtar u l-verifika ta' emissjonijiet tad-diossidu tal-karbonju mit-trasport marittimu (ĠU L 123, 19.5.2015, p. 55).

marittimu³⁶. L-Organizzazzjoni Marittima Internazzjonali tistma li l-emissjonijiet globali mit-trasport marittimu jistgħu jiżdiedu bejn 50 % u 250 % sal-2050³⁷.

55 Il-miri tal-UE għall-2020 ma inkludew ebda impenn għas-settur tal-LULUCF. Fil-miri tagħha għall-2030³⁸, l-UE introduċiet ir-rekwiżit li l-Istati Membri ma jista' jkollhom ebda żieda fl-emissjonijiet minn dan is-settur meta mqabbel ma' xenarju bażi (magħruf bħala r-“regola ebda debitu”. Fejn tiġi rreġistrata żieda fl-emissjonijiet minn xi Stat Membru, jenħtieġ li din tiġi kkompensata kompletament (bl-assorbiment ekwivalenti ta' CO₂ mill-atmosfera permezz ta' azzjoni f'dan is-settur, jew bit-tnaqqis tal-volum taż-żieda mill-allokkazzjonijiet nazzjonali ta' emissjonijiet annwali skont ir-Regolament dwar il-Kondiviżjoni tal-Isforzi (UE) 2018/842.

Il-Kummissjoni żviluppat pjanijiet direzzjonali settorjali li jkopru kważi 70 % tal-emissjonijiet

56 Strategiji u pjanijiet direzzjonali fit-tul li jkunu stabbli huma kruċjali biex jikkontribwixxu għat-trasformazzjoni ekonomika, l-impjiegi, it-tkabbir, u biex jintlaħqu għanijiet ta' żvilupp sostenibbli usa', kif ukoll biex issir il-bidla, b'mod ġust u kosteffettiv, lejn l-għan fit-tul stabbilit permezz tal-Ftehim ta' Pariġi (ara l-paragrafu 12)³⁹.

57 Il-Protokoll ta' Kjoto jirrikjedi li l-partijiet jirrapportaw dwar l-istrategiji ta' żvilupp b'emissjonijiet baxxi ta' karbonju fit-tul tagħhom⁴⁰. Fl-2011, il-Kummissjoni pprezentat pjan direzzjonali tal-UE lejn ekonomija b'livell baxx ta' emissjonijiet tal-karbonju sal-

³⁶ Skont studju tal-2009 li ġie kkummissjonat mid-DĠ Ambjent: “Technical support for European action to reducing greenhouse gas emissions from international maritime transport”, fejn intużat *data* mill-2006, dawn irrapprezentaw 27 % tal-emissjonijiet globali mit-trasport marittimu.

³⁷ Third International Maritime Organization Greenhouse Gas Study (It-Tielet Studju tal-Organizzazzjoni Marittima Internazzjonali dwar il-Gassijiet Serra), 2014.

³⁸ Ir-Regolament (UE) 2018/841.

³⁹ Il-premessa (35) tar-Regolament (UE) 1999/2018 dwar il-Governanza tal-Unjoni tal-Energija u tal-Azzjoni Klimatika.

⁴⁰ F'konformità mal-Artikolu 2 tal-Protokoll ta' Kjoto u d-Deċiżjoni 1/CP.16 tal-UNFCCC.

2050⁴¹, li jistabbilixxi l-azzjonijiet potenzjali għat-tnaqqis tal-emissjonijiet u li jkopri s-setturi kollha. Il-Kummissjoni żviluppat dan il-pjan skont l-aħjar xenarju tal-istrategija globali tal-UE għall-2050⁴². Fuq talba tal-Parlament Ewropew u tal-Kunsill Ewropew, u kif previst mill-Ftehim ta' Pariġi, fi tmiem l-2018, il-Kummissjoni pprezentat vizjoni strategika fit-tul biex l-UE ssir newtrali għall-klima sal-2050⁴³. Dan l-aġġornament jinkludi l-analiżi ta' tmien perkorsi potenzjali biex jitnaqqsu l-emissjonijiet jew tinkiseb newtralità klimatika sal-2050.

58 Il-Kummissjoni żviluppat ukoll bosta pjanijiet direzzjonali għall-iżvilupp ta' setturi li jirrapprezentaw kważi 70 % tal-emissjonijiet, bħalma huma dawk tat-trasport⁴⁴ u tal-enerġija⁴⁵. Dawn il-pjanijiet direzzjonali jiddefinixxu l-oġettivi fit-tul għall-iżvilupp sostenibbli ta' dawn is-setturi, skont l-impenji klimatiċi tal-UE għall-2050, u jistabbilixxu direzzjoni għall-politiki u l-miżuri settorjali fuq terminu iqsar. Madankollu, ma hemmx pjanijiet direzzjonali speċifiċi bħal dawn għal setturi ewlenin oħra bħall-agrikoltura u l-LULUCF (ara l-**Kaxxa 6** hawn taħt).

⁴¹ Il-“Pjan direzzjonali għal ekonomija kompetittiva b’livell baxx ta’ emissjonijiet tal-karbonju fl-2050”. Il-Komunikazzjoni mill-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni, KUMM(2011) 112 finali tat-8 ta’ Marzu 2011.

⁴² “EU Renaissance: A successful roadmap to low-carbon Europe” (Rinaxximent tal-UE: Pjan direzzjonali ta’ suċċess għal Ewropa b’emissjonijiet baxxi ta’ karbonju) tar-rapport tal-Kummissjoni Ewropea “Global Europe 2050” (Ewropa Globali 2050) (2012).
https://ec.europa.eu/research/social-sciences/pdf/policy_reviews/global-europe-2050-report_en.pdf.

⁴³ Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew, lill-Kumitat tar-Regġuni u lill-Bank Ewropew tal-Investiment: “Pjaneta Nadifa għal Kulhadd – Vizjoni strategika Ewropea fit-tul għal ekonomija għanja, moderna, kompetittiva u newtrali għall-klima”, COM/2018/773 final tat-28 ta’ Novembru 2018.

⁴⁴ Il-White Paper “Pjan direzzjonali għal Żona Unika Ewropea tat-Trasport – Lejn sistema tat-trasport kompetittiva u li tuża r-rizorsi b’mod effiċjenti”, KUMM(2011) 144 finali tat-28 ta’ Marzu 2011.

⁴⁵ Il-Komunikazzjoni mill-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni “Pjan Direzzjonali għall-Enerġija 2050”, KUMM(2011) 885 finali tal-15 ta’ Diċembru 2011.

Kaxxa 6

L-UE ma għandhiex pjanijiet direzzjonali fit-tul għal xi setturi ewlenin

Għall-agrikoltura, li hija parti ewlenija mill-baġit tal-UE, il-Kummissjoni ma għandhiex vizjoni fit-tul sal-2050. Il-Politika Agrikola Komuni tal-UE hija ddefinita fuq ċiklu ta' seba' snin. Il-qafas ta' politika attwali jkopri l-perjodu mill-2014 sal-2020, u dak li jmiss mill-2021 sal-2027. Wieħed mill-għanijiet tal-Politika Agrikola Komuni huwa li tikkontribwixxi għall-azzjoni klimatika, iżda hija ma tinkludi ebda impenn speċifiku għat-tnaqqis tal-emissjonijiet.

L-istrategija attwali tal-UE għall-foresti wkoll tapplika mill-2013 sal-2020: perjodu relattivament qasir. Il-Kummissjoni għadha ma ppubblikatx aġġornament ta' din l-istrategija. Strategija kemm fuq terminu medju kif ukoll fuq terminu twil tkun pass ieħor rilevanti, b'mod partikolari fid-dawl tal-inklużjoni tas-settur tal-LULUCF fil-miri għall-2030.

Ir-rapportar dwar il-politiki u l-miżuri tal-UE mhuwiex komplet


59 Skont l-Artikolu 2(3) tal-Protokoll ta' Kjoto, jenħtieġ li l-pajjiżi jirsistu biex jimplimentaw politiki u miżuri li jimminimizzaw l-effetti fuq il-klima. Il-linji gwida tal-UNFCCC jirrikjedu li kull sentejn il-pajjiżi jirrapportaw informazzjoni dwar l-impatti stmata tal-politiki u tal-miżuri ta' mitigazzjoni tagħhom.

60 Ir-Regolament dwar il-Mekkaniżmu ta' Monitoraġġ u r-regoli ta' implimentazzjoni tiegħu stabbilew sistema ta' aċċertament tal-kwalità u ta' kontroll tal-kwalità biex jiġi żgurat li kemm il-Kummissjoni kif ukoll l-Istati Membri jirrapportaw l-informazzjoni mitluba mil-linji gwida tal-UNFCCC dwar il-politiki u l-miżuri ta' mitigazzjoni tagħhom. Jenħtieġ li r-rapportar ikun jinkludi *data* dwar l-effetti stmata, kemm *ex ante* kif ukoll *ex post*, tal-politiki u l-miżuri (ara l-paragrafu **09**). Din l-informazzjoni hija rilevanti għall-monitoraġġ tal-effettività tal-politiki u l-miżuri ta' mitigazzjoni. L-informazzjoni dwar l-effetti tal-politiki u l-miżuri ta' mitigazzjoni hija rilevanti wkoll għall-projezzjonijiet (ara l-paragrafu **42**).

61 L-eżaminaturi tal-Kummissjoni vverifikaw il-kwalità tal-informazzjoni pprezentata mill-Istati Membri dwar il-politiki u l-miżuri ta' mitigazzjoni tagħhom fl-2015 u fl-2017 (is-snin li fihom il-prezentazzjoni tal-informazzjoni kienet obbligatorja). L-eżaminar irriżulta f'inqas sejbiet relatati mal-politiki u l-miżuri tal-Istati Membri fl-2017 (416-il sejba) meta mqabbel mal-2015 (714-il sejba).

62 L-eżaminar tal-Kummissjoni identifika li l-Istati Membri f'xi każijiet irrappurtaw ftit informazzjoni dwar l-effetti stmati (*ex ante* jew *ex post*) tal-politiki u l-miżuri nazzjonali ta' mitigazzjoni fuq l-emissjonijiet (ara l-**Figura 7**).

Figura 7 – L-Istati Membri ma rrapportawx dwar l-effetti ta' ċerti politiki u miżuri (PaMs)



Sors: Viżwal tad-data tal-EEA dwar il-politiki u l-miżuri.

63 Bħala parti mill-proċess tat-tfassil tal-politiki tagħha, l-UE jeħtieġ li tivvaluta, kemm *ex ante* kif ukoll *ex post*, kull impatt ambjentali u klimatiku sinifikanti tal-politiki tal-UE. Il-Kummissjoni stmat dawn l-effetti *ex ante* (fil-mument tal-valutazzjoni tal-impatt) għal madwar żewġ terzi tal-politiki u tal-miżuri tal-UE għall-mitigazzjoni tat-tibdil fil-klima elenkati fil-komunikazzjoni nazzjonali u fir-rapport biennali tal-UE għall-UNFCCC tal-2017. Il-Kummissjoni wettqet evalwazzjoni *ex post* ta' dawn l-effetti għal madwar tnejn minn ħamsa tal-politiki u l-miżuri għall-mitigazzjoni tat-tibdil fil-klima, li għalihom, fil-mument tal-evalwazzjoni tagħhom, kien għadda żmien suffiċjenti biex din tkun tista' ssir.

64 Il-Programm tan-Nazzjonijiet Uniti għall-Ambjent jirrakkomanda wkoll li jintużaw indikaturi klimatiċi *ex ante* u *ex post*⁴⁶. L-indikaturi relatati mal-klima jistgħu jirreferu għat-tnaqqis ikkwantifikat fl-emissjonijiet miksub mill-politiki u l-miżuri. L-indikaturi huma għodod utli biex jinfurmaw it-tfassil tal-politiki u t-teħid ta' deċiżjonijiet, u biex ikejlu l-progress lejn ekonomija effiċjenti fir-rizorsi u b'livell baxx ta' emissjonijiet tal-karbonju. Madankollu, fl-2014, l-Aġenzija Ewropea għall-Ambjent issenjalat li kien għad

⁴⁶ Il-gwida tal-UNEP għall-Indikaturi tal-Ekonomija Ħadra.

hemm il-ħtieġa għal tali indikaturi⁴⁷. Matul l-awditu tagħna, aħna sibna li s-sitwazzjoni għadha l-istess⁴⁸.

65 Fil-komunikazzjonijiet nazzjonali u fir-rapporti biennali tal-UE tal-2015 u tal-2017, il-Kummissjoni rrapportat lill-UNFCCC lista ta' politiki u miżuri ta' mitigazzjoni u informazzjoni dwar l-effetti tagħhom, inklużi stimi tal-impatt kumulattiv tal-politiki u l-miżuri tal-UE fuq l-emissjonijiet li jirriżultaw mill-immudellar. L-eżaminar imwettaq mill-UNFCCC fuq il-komunikazzjonijiet nazzjonali u r-rapporti biennali tal-UE, jindika li l-Kummissjoni rrapportat l-impatti kkwantifikati għal xi wħud mill-politiki u l-miżuri individwali tal-UE kkomunikati lill-UNFCCC (ara t-**Tabella 1**). Aħna nosservaw li, fl-2017, ir-rapporti analitiċi tal-UNFCCC indikaw li l-Kummissjoni kienet iprovdiet stima tal-impatti għal inqas politiki u miżuri milli pprovdiet fl-2015.

⁴⁷ Ir-Rapport Tekniku Nru 8/2014 tal-EEA intitolat "Digest of EEA indicators (Sintezi tal-indikaturi tal-EEA)".

⁴⁸ Barra minn hekk, fir-Rapport Speċjali Nru 16/2019 tagħna intitolat "Il-Kontijiet Ekonomiċi Ambjentali Ewropej: l-utilità tagħhom għal min ifassal il-politika tista' tittejjeb", aħna sibna li l-Kummissjoni ma kinitx esprimiet b'mod ċar il-ħtiġijiet tad-*data* għall-analiżi tal-politika ambjentali.

Tabella 1 – Rizultati tal-eżaminar imwettaq mill-UNFCCC dwar ir-rappurtar, min-naħa tal-UE, tal-effetti stmati tal-politiki u l-miżuri settorjali tagħha

Setturi	Politiki u miżuri meqjusa mill-eżaminar tal-UNFCCC	Impatt stmat ta' mitigazzjoni sal-2020 (kt CO ₂ e)		Impatt stmat ta' mitigazzjoni sal-2030 (kt CO ₂ e)	
		2015	2017	2015	2017
Transsettorjali	Pakkett dwar il-klima u l-enerġija 2020	MS*	MS	MS	MS
	ETS	MS	MS	MS	MS
	ESD	MS	MS	MS	MS
Enerġija	Strategġija tal-Unjoni tal-Enerġija	MS	MS	MS	MS
	Direttiva dwar l-enerġija rinnovabbli	MS	MS	MS	MS
Effiċjenza fl-Enerġija	Direttiva dwar l-effiċjenza fl-enerġija	750 000	MS	MS	MS
	Direttiva dwar ir-rendiment tal-bini fl-użu tal-enerġija	185 000	185 000	MS	MS
	Regolament dwar it-tikkettar tal-enerġija	MS	MS	MS	MS
Trasport	Regolament dwar l-emissjonijiet tas-CO ₂ mill-karozzi	24 900	MS	43 600	MS
	Regolament dwar l-emissjonijiet tas-CO ₂ mill-vannijiet	1 900	MS	5 300	MS
	Direttiva dwar il-kwalità tal-karburanti	MS	48 000	MS	MS
Proċessi industrijali u użu tal-prodotti	Regolament dwar il-gass fluworurat	MS	MS	72 000	72 000
	Direttiva dwar sistemi ta' klimatizzazzjoni mobbli	13 000	13 000	MS	MS
	Direttiva dwar l-emissjonijiet industrijali	MS	MS	MS	MS
Agrikoltura	Il-Politika Agrikola Komuni tal-UE	MS	MS	MS	MS
	Direttiva dwar in-nitrati	MS	MS	MS	MS
	Strategġija tematika għall-ħamrija	MS	MS	MS	MS
LULUCF	Deciżjoni dwar il-kontabbiltà tal-LULUCF	MS	MS	MS	MS
Skart	Direttiva dwar ir-rimi ta' skart f'terraferma	44 000	44 000	MS	MS
	Direttiva qafas dwar l-iskart	40 100	40 100	MS	MS

* MS = mhux stmati

Sors: Ir-rapporti analitiċi tas-Segretarjat tal-UNFCCC dwar il-komunikazzjonijiet nazzjonali u r-rapporti biennali tal-UE li ġew ippreżentati mill-Kummissjoni fl-2015 u fl-2017.

Konkluzjonijiet u rakkomandazzjonijiet

66 Il-mistoqsija prinċipali tal-awditjar tagħna kienet “Il-Kummissjoni tivverifika b’mod xieraq l-inventarju tal-gassijiet serra tal-UE u l-informazzjoni dwar it-tnaqqis tal-emissjonijiet fil-ġejjieni?” Aħna sibna li d-*data* dwar l-emissjonijiet tal-UE tiġi rrapportata b’mod xieraq, iżda li l-Kummissjoni jeħtieġ li jkollha għarfien aħjar dwar it-tnaqqis tal-emissjonijiet ta’ gassijiet serra fil-ġejjieni.

67 L-inventarji tal-gassijiet serra tal-Istati Membri, li jiġu aggregati biex jiġi stabbilit inventarju tal-UE, jirrapportaw l-istimi tal-emissjonijiet dwar il-gassijiet, is-sorsi u l-bjar kollha ddefiniti fl-impenji tal-Protokoll ta’ Kjoto u fir-Regolament dwar il-Mekkaniżmu ta’ Monitoraġġ. L-inventarji aggregati tal-UE kienu jinkludu entrati ta’ memorandum. Meqjusa fl-intier tagħhom, ir-regoli tal-UE u r-rappurtar tal-Kummissjoni lill-Parlament u lill-Kunsill jissodisfaw u jaqbzū r-rekwiziti tar-regoli internazzjonali (il-paragrafi **23** sa **27**).

68 Il-Kummissjoni, bl-assistenza tal-EEA, tanalizza l-inventarji tal-Istati Membri billi tindirizza s-setturi prinċipali u l-kategoriji ewlenin, u tuża kontrolli awtomatizzati kkorroborati minn ġudizzju espert. L-eżaminaturi jivverifikaw il-parametri użati għall-istimi ma’ sorsi ta’ informazzjoni esterni. Madankollu, għas-settur tal-LULUCF, l-eżaminaturi ma jwettqux l-istess tipi ta’ kontrolli bħal fil-każ ta’ setturi oħra.

69 Is-settur tal-LULUCF huwa partikolarment rilevanti u fl-2018 ġie inkorporat fil-miri tal-UE għall-2030. L-inventarju aggregat tal-UE jindika li dan huwa bir nett ta’ karbonju fl-UE, madankollu, l-inċertezza statistika rigward id-*data* hija għolja (il-paragrafi **28** sa **34**).

70 Il-kwalità tal-inventarji tjiebet matul iż-żmien. Għall-kampjun tagħna ta’ Stati Membri, il-biċċa l-kbira mill-osservazzjonijiet li tqajmu matul l-eżaminar tal-Kummissjoni ġew solvuti matul il-proċess ta’ eżaminar u, fl-2018, il-Kummissjoni ma talbitx lill-Istati Membri biex jikkoreġu l-istimi. Il-livell kumplessiv ta’ inċertezza għal dak li jirrigwarda l-inventarju aggregat tal-UE naqas fil-perjodu 2016-2018 (il-paragrafi **35** sa **40**).

Rakkomandazzjoni 1 – Isir titjib fil-proċess ta' eżaminar tal-Kummissjoni għas-settur tal-LULUCF

Jenħtieg li l-Kummissjoni taġġorna l-linji gwida tagħha għall-eżaminar tal-inventarji biex issaħħaħ il-kontrolli fis-settur tal-LULUCF u tallinjahom ma' dawk li jitwettqu f'setturi oħra.

Data mmirata għall-implimentazzjoni: l-2022.

71 Il-Kummissjoni u l-EEA jivverifikaw ukoll il-kwalità tal-projezzjonijiet tal-Istati Membri. L-eżaminar identifika inqas problemi fl-2017 meta mqabbel mal-2015, u dan jindika titjib fil-projezzjonijiet nazzjonali. Sal-lum, il-projezzjonijiet aggregati tal-UE huma bbażati fuq mudelli u suppożizzjonijiet nazzjonali. Il-Kummissjoni se tagħmel disponibbli għodda ta' mmudellar biex tarmonizza l-proċess għall-Istati Membri interessati (il-paragrafi 42 sa 46).

72 Il-Kummissjoni tipproduċi xenarju ta' referenza tal-UE separat ibbażat fuq is-suppożizzjonijiet proprji tagħha. Il-Kummissjoni twettaq analizijiet tas-sensittività meta tiżviluppa politiki godda. Madankollu, hija ma vvalutatx ir-riskju ta' devjazzjonijiet sinifikanti mix-xenarju ta' referenza tal-UE (il-paragrafi 47 sa 50).

73 Il-Kummissjoni tuża *d-data* mis-sorsi prinċipali tal-emissjonijiet biex tivvaluta l-progress lejn il-miri tat-tnaqqis. Il-mira għall-2020 stabbilita fil-livell tal-UE ma kinitx tinkludi l-emissjonijiet u l-assorbimenti mil-LULUCF, kif ukoll l-emissjonijiet mit-trasport marittimu internazzjonali (izda kienet tinkludi dawk mill-avjazzjoni internazzjonali). L-ambitu tal-mira tal-UE għall-2030 ġie estiż għas-settur tal-LULUCF, izda mhux għat-trasport marittimu internazzjonali. L-Organizzazzjoni Marittima Internazzjonali impenjat lilha nfisha li tnaqqas bin-nofs l-emissjonijiet sal-2050. Madankollu, ma hemmx miri intermedji jew miżuri ta' tnaqqis tal-UE għal dan is-settur. Il-bastimenti li jidhlu f'portijiet fiż-Żona Ekonomika Ewropea jirrapprezentaw 27 % tal-emissjonijiet mit-trasport marittimu internazzjonali. Studji jipprevedu li dawn l-emissjonijiet se jiżdiedu b'mod sinifikanti (il-paragrafi 51 sa 55).

74 Fl-2018, il-Kummissjoni pprezentat Komunikazzjoni dwar il-kisba ta' newtralità klimatika sal-2050, li tkopri s-setturi kollha. Hija adottat pjanijiet direzzjonali settorjali fit-tul li jkopru kważi 70 % tal-emissjonijiet irrappurtati. Dawn il-pjanijiet direzzjonali speċifiċi jiddefinixxu l-oġettivi fit-tul għall-iżvilupp sostenibbli ta' dawn is-setturi, skont l-impenji klimatiċi tal-UE għall-2050, u jistabbilixxu direzzjoni għall-politiki u l-miżuri settorjali fuq terminu iqsar. Madankollu, hija ma pproponietx pjanijiet direzzjonali

speċifiċi għal ċerti setturi ewlenin bħalma huma dawk tal-agrikoltura u tal-LULUCF (il-paragrafi 56 sa 58).

75 Il-Kummissjoni ma rrapportatx stimi għall-impatti ta' ċerti politiki u miżuri ta' mitigazzjoni fuq l-emissjonijiet. B'riżultat ta' dan, ir-rapporti mibgħuta lill-UNFCCC ma jipprezentawx stampa kompleta tal-kontribut tal-politiki u l-miżuri ta' mitigazzjoni tal-UE u dawk nazzjonali għat-tnaqqis tal-emissjonijiet intenzjonat għall-2020, l-2030 u l-2050 (il-paragrafi 59 sa 65).

Rakkomandazzjoni 2 – Isir titjib fil-qafas għat-tnaqqis tal-emissjonijiet fil-gejjieni

Jenħtieg li l-Kummissjoni ttejjeb il-qafas għat-tnaqqis tal-emissjonijiet fil-gejjieni billi:

- (a) tivvaluta jekk għandhomx jiġu introdotti miżuri u oġettivi intermedji fil-livell tal-UE għat-trasport marittimu internazzjonali f'konformità mal-impenn globali li sal-2050 jinkiseb tnaqqis ta' mill-inqas 50 % fl-emissjonijiet f'dan is-settur.
- (b) tiżgura li l-pjanijiet strateġiċi għall-agrikoltura u għal-LULUCF jikkontribwixxu biex jintlaħqu l-miri għat-tnaqqis sal-2050, u tivverifika li l-Istati Membri jstabbilixxu politiki u miżuri xierqa għal dawn is-setturi skont l-istrategiji fuq terminu twil tagħhom.
- (c) tivvaluta u tirrapporta lill-UNFCCC l-impatti ta' politiki u miżuri ewlenin tal-UE fuq l-emissjonijiet, bħall-Iskema għan-Negożjar ta' Emissjonijiet, ir-Regolamenti dwar l-emissjonijiet tas-CO₂ mit-trasport bit-triq, u setturi oħra koperti mid-Deciżjoni dwar il-Kondiviżjoni tal-Isforzi.

Data mmirata għall-implimentazzjoni: l-2023.

Dan ir-Rapport ġie adottat mill-Awla I, immexxija mis-Sur Nikolaos MILIONIS, Membru tal-Qorti tal-Awdituri, fil-Lussemburgu fil-laqgħa tagħha tal-25 ta' Settembru 2019.


Għall-Qorti tal-Awdituri

Klaus-Heiner LEHNE
President

Anness – Informazzjoni dwar il-gassijiet serra


Figura A – L-emissjonijiet ta' gassijiet serra prinċipali naqsu b'mod ġenerali mill-1990 'il hawn

Evoluzzjoni tal-emissjonijiet matul iż-żmien (Mt CO₂e)




Sors: L-inventarju aggregat tal-UE rrapportat lill-UNFCCC fl-2019 (data għall-perjodu 1990-2017).

Figura B – Emissjonijiet fl-2017 ta' gassijiet serra skont it-tip ta' gass f'ekwivalenti CO₂



Sors: Id-data dwar l-emissjonijiet mill-inventarju aggregat tal-UE rappurtat lill-UNFCCC fl-2019.


Figura C – Il-biċċa l-kbira mill-gassijiet serra jiġu mmonitorjati u rrapportati



Nota: Il-Protokoll ta' Montreal dwar Sustanzi li Jnaqqsu s-Saff tal-Ożonu huwa l-ftehim ambjentali multilaterali l-aktar importanti li jirregola l-produzzjoni u l-konsum ta' kważi 100 sustanza kimika magħmulin mill-bniedem imsemmija bħala sustanzi li jnaqqsu l-ożonu (Programm tan-Nazzjonijiet Uniti għall-Ambjent).

Sors: Leġiżlazzjoni tal-UE u trattati internazzjonali.

Figura D – Regoli internazzjonali u regoli tal-UE dwar il-monitoraġġ u r-rappurtar



Sors: Il-Qorti Ewropea tal-Awdituri.

Akronimi u abbrevjazzjonijiet

Aloni: Komposti tal-karbonju bil-bromu u aloġeni oħra

CFCs: Klorofluworokarburi

CH₄: Metan

CO₂: Diossidu tal-karbonju

DĠ CLIMA: Direttorat Ġenerali tal-Kummissjoni Ewropea għall-Azzjoni Klimatika

EEA: Aġenzija Ewropea għall-Ambjent

ETS: Skema għan-Negozjar ta' Emissjonijiet

HCFCs: Idroklorofluworokarburi

HFCs: Idrofluworokarburi

HFEs: Eteri u alkoħol fluworurati

IPCC: Il-Grupp Intergovernattiv ta' Esperti dwar it-Tibdil fil-Klima

JRC: Iċ-Ċentru Kongunt tar-Riċerka tal-Kummissjoni Ewropea

LULUCF: Użu tal-art, tibdil fl-użu tal-art u l-forestrija

N₂O: Ossidu nitruż

NF₃: Trifluworur tan-nitroġenu

PaMs: Politiki u miżuri

PFCs: Perfluworokarburi

SF₆: Eżafluworur tal-kubrit

UNFCCC: Il-Konvenzjoni Qafas tan-Nazzjonijiet Uniti dwar it-Tibdil fil-Klima

Glossarju

Analizi tas-sensittività: Analizi tal-impatt tal-parametri u tas-suppożizzjonijiet użati, fuq l-eżitu tal-projezzjoni.

Bir ta' karbonju: kwalunkwe proċess, attività jew mekkanizmu li jelimina gass serra, aerosol jew prekursor ta' gass serra mill-atmosfera. B'mod partikolari l-foresti, il-ħamrija u l-oċeani, jassorbu u jaħżnu s-CO₂ mill-atmosfera, jiġifieri huma bjar ta' karbonju.

Gassijiet serra: Il-gassijiet serra huma emissjonijiet ta' gassijiet u ta' kostitwenti gassużi oħra tal-atmosfera, kemm naturali kif ukoll antropoġeniċi, li jassorbu u jergġu jemettu radjazzjoni infraħamra.

Inventarji tal-gassijiet serra: L-inventarji tal-gassijiet serra huma l-istimi rreġistrati tal-emissjonijiet ta' gassijiet serra fil-passat, akkumpanjati b'informazzjoni deskrittiva dwar il-kompilazzjoni u l-aċċertament tal-kwalità tagħhom.

Komunikazzjoni nazzjonali u rapport biennali: Ir-rapport li jintbagħat lis-segretarjat tal-UNFCCC, li jagħti informazzjoni dettaljata dwar l-inventarji, il-projezzjonijiet, il-politiki u l-miżuri.

Kontroll u aċċertament tal-kwalità tal-UE (eżaminar tal-Kummissjoni): sistema ppjanata ta' proċeduri ta' eżaminar, li tiżgura li d-*data* rrappurtata tkun tissodisfa ċerti kriterji ta' kwalità u tirrappreżenta l-aqwa stimi possibbli. Il-proċeduri ta' kontroll tal-kwalità huma interni (mill-Kummissjoni għall-inventarju aggregat tal-UE), filwaqt li l-eżaminar tal-aċċertament tal-kwalità jitwettaq minn eżaminatur estern (mill-Kummissjoni għall-inventarji tal-Istati Membri).

LULUCF: Is-settur tal-inventarju tal-gassijiet serra li jkopri l-emissjonijiet u l-assorbimenti tal-gassijiet serra li jirriżultaw minn attivitajiet diretti ta' użu tal-art, tibdil fl-użu tal-art u l-forestrija, ikkawżati mill-bniedem.

Miri tal-UE għat-tnaqqis tal-emissjonijiet: Obiettivi biex l-emissjonijiet jitnaqqsu b'ċertu ammont u sa ċerta data (eż. b'20 % sal-2020).

Politiki u miżuri ta' mitigazzjoni: Il-politiki u l-miżuri huma azzjonijiet stabbiliti sabiex jitnaqqsu l-emissjonijiet u b'hekk jimmitigaw it-tibdil fil-klima.

Projezzjonijiet tal-gassijiet serra: Il-projezzjonijiet jirrappreżentaw stimi tal-emissjonijiet ta' gassijiet serra fil-gejjieni, akkumpanjati b'informazzjoni deskrittiva dwar il-kompilazzjoni u l-aċċertament tal-kwalità tagħhom.

Skema għan-negozjar ta' emissjonijiet: sistema internazzjonali għan-negozjar ta' emissjonijiet stabbilita fl-Unjoni Ewropea. Hija għandha l-għan li tnaqqas l-emissjonijiet billi tistabbilixxi limitu massimu fuq l-ammont totali ta' ċerti gassijiet serra li jistgħu jiġu emessi mill-installazzjonijiet koperti mis-sistema. Il-limitu massimu jitnaqqas maż-żmien sabiex jonqsu l-emissjonijiet totali.

Stima *ex ante* u *ex post* tal-impatti tal-politiki u l-miżuri fuq il-klima: Jeħtieġ li l-UE tevalwa l-impatti tal-politiki u l-miżuri tagħha, inklużi l-impatti klimatiċi (effetti), qabel ma tadottahom (*ex ante*) u wara l-implimentazzjoni (*ex post*).

TWEĠIBIET TAL-KUMMISSJONI GHAR-RAPPORT SPEĊJALI TAL-QORTI EWROPEA TAL-AWDITURI

“L-EMISSJONIJIET TAL-GASSIJET B’EFFETT TA’ SERRA FL-UE: IRRAPPURTATI SEW, IŻDA HEMM BŻONN TA’ DIXXERNIMENT AHJAR RIGWARD IT-TNAQQIS FIL-FUTUR”

SOMMARJU EŻEKUTTIV

II. Il-Kummissjoni taqbel li t-titjib ulterjuri tad-dixxerniment rigward it-tnaqqis tal-emissjonijiet tal-gassijiet b'effett ta' serra fil-futur huwa ta' importanza u tkompli b'dawn l-isforzi tagħha. Il-Kummissjoni tagħti attenzjoni kbir għal dan il-kompitu u tinsab involuta fi djalogu kontinwu mal-Istati Membri biex ittejjeb aktar il-kapaċità ta' projezzjoni tal-emissjonijiet fil-futur u l-impatt tal-politiki.

Il-Kummissjoni hija impenjata wkoll li tibqa' ttejjeb il-kwalità tal-inventarju tal-gassijiet b'effett ta' serra tal-UE.

IV. Bhala xenarju bażi għall-valutazzjoni tal-politiki tal-futur fil-livell tal-UE, il-Kummissjoni tapplika x-xenarju ta' referenza tal-UE, bl-integrazzjoni tal-politiki eżistenti. Il-Kummissjoni, hi u tiżviluppa politiki godda, qed tibbaża l-analiżi tagħha fuq il-projezzjonijiet, inklużi l-analiżi tas-sensittività, u suppożizzjonijiet alternattivi fil-projezzjonijiet użati għall-valutazzjoni ta' dawn il-proposti ta' politika, sabiex tara x'impatt għandhom fuq il-kisba tal-oġettiv ikkunsidrat f'dik il-politika.

VI. Fl-2011, il-Kummissjoni żviluppat pjan direzzjonali għall-ekonomija kollha li kien jinkludi s-setturi kollha, kif ukoll pjanijiet direzzjonali settorjali speċifiċi separati għat-trasport u l-enerġija.

Il-Komunikazzjoni aktar riċenti dwar “*Pjaneta Nadifa għal kulhadd - Viżjoni strategika Ewropea fit-tul għal ekonomija għanja, moderna, kompetittiva u*

newtrali għall-klima”, adottata fl-2018, tkopri s-setturi kollha inkluża l-agrikoltura; l-użu tal-art, it-tibdil fl-użu tal-art u l-forestrija (LULUCF); l-enerġija u t-trasport.

VII. Il-Kummissjoni taqbel li valutazzjoni regolari u adegwata tal-effetti tal-miżuri u tal-politiki tal-Istati Membri u tal-UE fuq l-emissjonijiet tal-gassijiet b'effett ta' serra hija importanti għall-evalwazzjoni tal-progress u tal-effettività tagħhom. Filwaqt li hemm partikolaritajiet tal-politiki tal-Unjoni u tal-implimentazzjoni tagħhom fl-Istati Membri li jgħolqu diffikultajiet għat-tqabbil fl-Unjoni kollha, il-Kummissjoni se tibqa' taħdem mal-Istati Membri fir-rigward tat-titjib tal-istimi tal-impatt tal-politiki u tal-miżuri fuq il-gassijiet b'effett ta' serra.

VIII. Il-Kummissjoni taċċetta r-rakkomandazzjonijiet u tagħmel riferiment għat-tweġibiet tagħha fit-taqsimha “Konkluzjoni u Rakkomandazzjonijiet” ta' dan ir-rapport.

OSSERVAZZJONIJIET

25. Il-Kummissjoni tat bidu għal studju dwar l-effetti mhux tas-CO₂ tal-avjazzjoni skont il-mandat previst mill-Artikolu 30(4) tad-Direttiva tal-Iskema għall-Iskambju ta' Kwoti tal-Emissjonijiet (ETS). L-oġettiv huwa li jinxtehet dawl fuq l-aktar riċerka riċenti dwar dawn l-impatti u dwar azzjoni ta' politika potenzjali biex dawn jitnaqqsu. Ir-riżultati huma mistennija matul l-ewwel nofs tal-2020.

30. L-esperti tar-rieżami jwettqu segwitu b'mod konsistenti għall-implimentazzjoni tar-rakkomandazzjonijiet li saru mill-Konvenzjoni Qafas tan-Nazzjonijiet Uniti dwar it-Tibdil fil-Klima

(UNFCCC) lill-Istati Membri skont l-informazzjoni rrapportata minnhom, kif stipulat fir-Regolament dwar il-Mekkanizmu ta' Monitoraġġ.

31. Ta' min jinnota l-fatt li incertezzi fl-istatistika bhal dawn mhumiex limitati għas-settur tal-inventarju tal-LULUCF. Pereżempju, l-incertezzi huma kbar ukoll fis-setturi tal-agrikoltura u tal-iskart. Il-Kummissjoni tagħti segwitu għar-rakkomandazzjonijiet tal-UNFCCC lill-Istati Membri, li jistgħu jaffettwaw l-inventarju aggregat tal-UE.

Il-kaxxa 2 - Rilevanza u rapportar tas-settur tal-LULUCF

L-Istati Membri diġà jirrapportaw individwalment dwar il-LULUCF skont il-Protokoll ta' Kjoto u f'konformità ma' Deċiżjoni tal-UE mill-2013.

Barra minn, ir-Regolament il-ġdid jestendi l-kamp ta' applikazzjoni mill-foresti għall-użi kollha tal-art, inklużi l-artijiet mistagħdra mill-2026.

Il-kaxxa 4 - Appoġġ għall-gwida u għall-informazzjoni addizzjonali

Il-Kummissjoni qed tgħin lill-Istati Membri jtejbu s-sistemi tagħhom biex iwettqu monitoraġġ tal-emissjonijiet mill-użu tal-art u t-tibdil fl-użu tal-art, bhal minn bwar għal raba', u jrażnu dawn l-emissjonijiet.

Il-Kummissjoni tappoġġja wkoll għodda speċifika ta' kontroll, LUCAS (land use/cover area frame statistical survey - sfharriġ qafas statistiku tal-użu tal-art taż-żona koperta), bħala sors ta' *data* fl-UE kollha dwar it-tibdil fl-użu tal-art u l-karbonju organiku fil-ħamrija.

L-Aġenzija Ewropea għall-Ambjent (EEA) bhalissa qed tiżviluppa rakkomandazzjonijiet dwar l-użu li għandu jsir mid-*data* tal-gassijiet fluworurat b'effett ta' serra (gassijiet F) irrapportata skont ir-Regolament tal-UE dwar il-gassijiet F, biex tkun ta' kontribut għall-inventarji nazzjonali tal-gassijiet b'effett ta' serra u għar-rapportar tal-UE tal-emissjonijiet tal-gassijiet F lill-UNFCCC.

L-UE għandha bżonn ta' dixxerniment aħjar rigward it-tnaqqis fil-futur tal-emissjonijiet tal-gassijiet b'effett ta' serra.

47. Il-Kummissjoni tikkondividi s-suppożizzjonijiet tagħha tax-xenarju ta' referenza tal-UE, tiddiskutihom b'mod komprensiv mal-Istati Membri fi proċess iterattiv, u tadattahom b'mod koerenti meta jkun hemm bżonn.

48. Ix-xenarju ta' referenza jindika dak li l-politiki u l-miżuri eżistenti u l-leġiżlazzjoni tal-UE jistgħu jiksibu.

Il-projezzjonijiet aggregati tal-Istati Membri mhux dejjem jissodisfaw il-miri kollha għall-futur stabbiliti mil-leġiżlazzjoni tal-UE, u għalhekk jistgħu jindikaw li biex jintlaħqu tali miri se jkun hemm bżonn azzjonijiet addizzjonali fl-Istati Membri.

50. Bħala xenarju bażi għall-valutazzjoni tal-politiki tal-futur fil-livell tal-UE, il-Kummissjoni tapplika x-xenarju ta' referenza tal-UE, bl-integrazzjoni tal-politiki eżistenti. Il-Kummissjoni, hi u tiżviluppa politiki ġodda, qed tibbaża l-analiżi tagħha fuq il-projezzjonijiet, inklużi l-analiżi tas-sensittività u suppożizzjonijiet alternattivi fil-valutazzjoni ta' dawn il-proposti ta' politika, sabiex tara x'impatt għandhom fuq il-kisba tal-objettiv ikkunsidrat f'dik il-politika. Pereżempju, il-valutazzjoni tal-impatt li takkumpanja l-Pjan Direzzjonali għall-Energija 2050 tinkludi analiżi tas-sensittività li tittratta l-Prodott Domestiku Gross (PDG) u l-Prezzijiet tal-Energija (ara t-Taqsima 2.4.4 ta' SEC(2011) 1565/2).

Meta tapplika dan l-approċċ għall-projezzjonijiet tagħha, il-Kummissjoni timxi mal-Linji Gwida tagħha għal Regolamentazzjoni Aħjar.

53. Il-Kummissjoni hadet impenn li tappoġġja l-implimentazzjoni f'qasir żmien tal-istrateġija inizjali rigward il-gassijiet b'effett ta' serra adottata mill-Organizzazzjoni Marittima Internazzjonali.

II-kaxxa 6 - L-UE m'għandhiex pjanijiet direzzjonali fit-tul għal xi setturi ewlenin

Il-Komunikazzjoni dwar “*Pjaneta Nadifa għal kulhadd - Viżjoni strateġika Ewropea fit-tul għal ekonomija għanja, moderna, kompetittiva u newtrali għall-klima*”, tkopri s-setturi kollha, inklużi l-LULUCF u l-agrikoltura.

62. Il-Kummissjoni u l-EEA qegħdin jappoġġjaw lill-Istati Membri biex itejbu r-rapportar tagħhom rigward l-effett *ex ante* u *ex post* tal-politiki nazzjonali ta' mitigazzjoni billi jipprovdu gwida u metodoloġiji għall-ikkwantifikar tal-kostijiet u tal-effetti ta' tali politiki. Il-Kummissjoni qed torganizza wkoll il-kondiviżjoni ta' Prattiki tajba għall-evalwazzjoni *ex post* fost l-Istati Membri.

63. Il-Kummissjoni taqbel li valutazzjoni regolari u adegwata *ex ante* u *ex post* tal-effetti tal-miżuri u tal-politiki tal-UE fuq l-emissjonijiet tal-gassijiet b'effett ta' serra hija importanti għall-evalwazzjoni tal-progress u tal-effettività tagħhom.

Biex jivvalutaw l-impatti tal-politiki ta' mitigazzjoni tal-UE, il-Kummissjoni u l-EEA jipubblikaw rapporti ta' progress annwali rigward l-azzjoni klimatika li jivvalutaw il-progress tal-UE vis-à-vis il-miri tagħha għat-Tnaqqis tal-emissjonijiet tal-gassijiet b'effett ta' serra b'dettalji rigward ix-xejriet tal-emissjonijiet fil-livell tal-UE kollha, tas-setturi u tal-Istati Membri.

Madankollu, minhabba l-kumplessità tas-sistema tat-tfassil tal-politika tal-UE u l-partikolaritajiet ta' kull politika tal-UE, id-*data* aggregata għal kull politika tal-UE kif implimentata mill-Istati Membri, ta' sikwit ma tkunx tista' tingabar b'mod siewi fil-livell tal-UE.

Hemm diversi raġunijiet għal din il-kumplessità. Il-valutazzjonijiet tal-impatt li jakkumpanjaw il-proposti legiżlattivi tal-Kummissjoni fihom kwantifikazzjoni tal-impatti klimatiċi stmati għall-politiki li għandhom l-għan li jnaqqsu l-emissjonijiet tal-gassijiet b'effett ta' serra. Madankollu, ir-rizultati finali adottati fil-proċedura legiżlattiva jaf ma jkunu jikkorrispondu għall-ebda opzjoni minn fost dawk inizjalment ivvalutati mill-Kummissjoni minhabba bidliet introdotti mill-koleġislaturi. Il-politiki varji jaf ukoll ikollhom impatti li jikkoinċidu. Barra minn hekk, xi politiki tal-UE jirrapprezentaw livell minimu ta' ambizzjoni, li xi Stati Membri jistgħu jżiduh meta jimplementaw il-legiżlazzjoni fil-livell nazzjonali.

65. Għar-raġunijiet spjegati hawn fuq, il-kwantifikazzjoni shiha tal-effetti tal-politiki jaf ma tkunx dejjem possibbli għall-evalwazzjoni u għar-rapportar. Għaldaqstant, il-Kummissjoni rrapportat ukoll lill-UNFCCC dwar firxa wiesgħa ta' politiki tal-UE li jnaqqsu l-impatt klimatiku sabiex turi l-kompletezza tal-azzjoni klimatika tal-UE.

KONKLUŻJONIJIET U RAKKOMANDAZZJONIJIET

68. Il-Kummissjoni tat bidu għal diskussjonijiet mal-EEA dwar kif il-verifiki li jsiru fuq l-inventarju tas-settur LULUCF jistgħu jiġu integrati aħjar mal-istess verifiki li jsiru għas-setturi l-oħra (jiġifieri t-tieni stadju tal-proċess ta' rieżami tal-UE).

Ir-Rakkomandazzjoni 1 – It-titjib tal-proċess ta' rieżami tal-Kummissjoni għas-settur LULUCF

Il-Kummissjoni taċċetta r-rakkomandazzjoni.

Il-Kummissjoni tat bidu għal diskussjonijiet mal-EEA dwar kif il-verifiki li jsiru fuq l-inventarju tas-settur LULUCF jistgħu jiġu integrati ahjar mal-istess verifiki li jsiru għas-setturi l-oħra, u b'hekk ikun provdut approċċ unifikat u standardizzat. Madankollu, dan l-isforz se jkun qed jiddependi fuq id-disponibbiltà ta' biżżejjed riżorsi fl-ambitu tal-qafas finanzjarju pluriennali li jmiss, li għadu ma giex deċiż.

72. Bħala xenarju bażi għall-valutazzjoni tal-politiki tal-futur fil-livell tal-UE, il-Kummissjoni tapplika x-xenarju ta' referenza tal-UE, bl-integrazzjoni tal-politiki eżistenti. Il-Kummissjoni, hi u tiżviluppa politiki godda, qed tibbaża l-analiżi tagħha fuq il-projezzjonijiet, inklużi l-analiżi tas-sensittività u suppożizzjonijiet alternattivi fil-valutazzjoni ta' dawn il-proposti ta' politika, sabiex tara x'impatt għandhom fuq il-kisba tal-objettiv ikkunsidrat f'dik il-politika. Pereżempju, il-valutazzjoni tal-impatt li takkumpanja l-Pjan Direzzjonali għall-Enerġija 2050 tinkludi analiżi tas-sensittività li tittratta l-PDG u l-Prezzijiet tal-Enerġija (ara t-Taqsima 2.4.4 ta' SEC(2011) 1565/2).

Meta tapplika dan l-approċċ għall-projezzjonijiet tagħha, il-Kummissjoni timxi mal-Linji Gwida tagħha għal Regolamentazzjoni Ahjar.

74. Kemm il-Pjan direzzjonali tal-UE pprezentat fl-2011, kif ukoll il-Komunikazzjoni aktar riċenti tagħha dwar "*Pjaneta Nadifa għal kulhadd - Viżjoni strategika Ewropea fit-tul għal ekonomija għanja, moderna, kompetittiva u*

newtrali għall-klima", adottata fl-2018, ikopru s-setturi kollha inklużi l-agrikoltura, is-settur LULUCF, l-enerġija u t-trasport.

75. Fir-rigward tal-ETS, sa issa l-Kummissjoni ma pprovdietx stimi kwantifikati dwar l-impatti tal-emissjonijiet mill-2005 lill-UNFCCC. Għadarba l-emissjonijiet mill-UE fil-qafas tal-ETS kienu, b'mod konsistenti, taht il-limitu massimu, li jonqos kull sena, l-ETS qed tissodisfa l-objettiv tagħha li tikkontribwixxi għall-miri kumplessivi tal-UE fir-rigward tal-emissjonijiet. Kien hemm tnaqqis sinifikanti fl-emissjonijiet matul il-fażi 3 (2013-2020).

Ir-Rakkomandazzjoni 2 – It-titjib tal-qafas għat-tnaqqis tal-emissjonijiet fil-futur

a) Il-Kummissjoni taċċetta r-rakkomandazzjoni.

F'konformità mad-Direttiva EU ETS¹, jenhtieg li jingħata bidu għal azzjoni mill-Organizzazzjoni Marittima Internazzjonali jew mill-Unjoni Ewropea, inklużi hidma ta' thejjija dwar l-adozzjoni u l-implimentazzjoni, u kunsiderazzjoni dovuta min-naħa tal-partijiet ikkonċernati kollha.

b) Il-Kummissjoni taċċetta r-rakkomandazzjoni.

Il-Kummissjoni taqbel li l-iżvilupp tal-politiki għas-setturi ewlenin, bħall-agrikoltura u LULUCF, jenhtieg li jkun konsistenti mal-perspettiva fit-tul kif ipprezentata fil-viżjoni tal-Kummissjoni biex l-UE jkollha newtralità klimatika sal-2050. Din il-viżjoni fit-tul se tkun qed torjenta l-politiki tal-futur tal-UE marbuta mal-agrikoltura u mas-settur LULUCF.

L-agrikoltura u s-settur LULUCF huma parti integrata mill-pjanijiet nazzjonali għall-enerġija u għall-klima (NECPs - national energy and climate plans) li jridu jiġu mhejjija u aġġornati regolarment mill-Istati Membri. L-Istati Membri pprezentaw l-abbozzi tal-NECPs f'Jannar 2019, li sa Ġunju 2019 kienu ġew ivvalutati bir-reqqa mill-Kummissjoni.

Barra minn hekk, l-Istati Membri jridu jipprezentaw strategiji fit-tul biex izommu mal-impenji tagħhom fl-ambitu tal-UNFCCC u l-Ftehim ta' Pariġi, inklużi l-aspetti settorjali, sal-1 ta' Jannar 2020.

¹ Il-premessa 4 tad-Direttiva (UE) 2018/410.

Flimkien ma' dan, il-Kummissjoni fil-kuntest tal-Politika Agrikola Komuni (il-PAK) ipproponiet li l-Istati Membri jhejju pjanijiet strateġiċi tal-PAK fis-snin li ġejjin.

c) Il-Kummissjoni taċċetta r-rakkomandazzjoni.

Il-Kummissjoni taqbel li rapportar regolari u adegwat tal-effetti tal-miżuri u tal-politiki tal-klima tal-UE fuq l-emissjonijiet tal-gassijiet b'effett ta' serra huwa importanti għall-evalwazzjoni tal-progress u tal-effettività tagħhom.

Il-Kummissjoni tivvaluta l-impatti tal-politiki u tal-miżuri ta' mitigazzjoni tal-UE fuq l-emissjonijiet *ex ante*. Twettaq ukoll evalwazzjonijiet *ex post* fuq bażi regolari, b'mod partikolari meta thejji r-revizjonijiet tal-politika. Qed taħdem bla heda biex ittejjeb il-metodoloġiji għall-valutazzjoni tal-effetti ta' mitigazzjoni tal-politiki individwali.

Il-Kummissjoni bħalissa qed tiffinalizza rapport għall-UNFCCC. Hija mistennija li tlesti r-rapport segwenti sal-bidu tal-2023.

Tim tal-awditjar

Ir-rapporti speċjali tal-QEA jipprezentaw ir-riżultati tal-awditi li twettaq ta' politiki u programmi tal-UE, jew ta' suġġetti relatati mal-ġestjoni minn oqsma speċifiċi tal-baġit. Il-QEA tagħżel u tfassal dawn il-kompiti tal-awditjar biex timmassimizza l-impatt tagħhom billi tqis ir-riskji għall-prestazzjoni jew għall-konformità, il-livell ta' introjtu jew ta' nfiq involut, l-iżviluppi li jkunu għad iridu jseħħu u l-interess politiku u pubbliku.

Dan l-awditu tal-prestazzjoni twettaq mill-Awla I tal-Awditjar, Użu sostenibbli tar-riżorsi naturali, li hija mmexxija minn Nikolaos Milionis, Membru tal-QEA. L-awditu tmexxa minn Nikolaos Milionis, Membru tal-QEA, li ngħata appoġġ minn Kristian Sniter, Kap tal-Kabinett u Matteo Tartaggia, Attaché tal-Kabinett; Robert Markus, Maniġer Prinċipali; Oana Dumitrescu, Kap tal-Kompitu; Lucia Roşca, Liia Laanes, Natalia Krzempek u Bertrand Tanguy, Awdituri. Richard Moore u Michael Pyper ipprovdew appoġġ lingwistiku.



Mix-xellug għal-lemin: Kristian Sniter, Oana Dumitrescu, Michael Pyper, Nikolaos Milionis, Matteo Tartaggia, Lucia Roşca, Natalia Krzempek.

Kronologija

Aveniment	Data
Il-Memorandum ta' Ppjanar tal-Awditjar (APM) jiġi adottat / L-awditu jinbeda	4.7.2018
L-abbozz ta' rapport jintbagħat uffiċjalment lill-Kummissjoni (jew lill-entità l-oħra awditjata)	28.6.2019
Ir-rapport finali jiġi adottat wara l-proċedura kontradittorja	25.9.2019
Ir-risposti uffiċjali tal-Kummissjoni (jew tal-entità l-oħra awditjata) jaslu bil-lingwi kollha	24.10.2019

© Unjoni Ewropea, 2019.

Ir-riproduzzjoni hija awtorizzata kemm-il darba jissemma s-sors originali.

Għal kull użu jew riproduzzjoni ta' ritratti jew materjal ieħor li ma jaqax taħt id-drittijiet tal-awtur tal-Unjoni Ewropea, irid jintalab il-permess direttament mingħand id-detenturi tad-drittijiet tal-awtur.

PDF	ISBN 978-92-847-3838-0	doi:10.2865/516562	QJ-AB-19-016-MT-N
HTML	ISBN 978-92-847-3693-5	doi:10.2865/669050	QJ-AB-19-016-MT-Q

L-UE qed tipparteċipa fl-isforzi globali biex jitnaqqsu l-emissjonijiet ta' gassijiet serra, u qed timmira biex l-emissjonijiet tagħha jitnaqqsu b'20 % sal-2020, b'40 % sal-2030 u bi 80-95 % sal-2050.

Il-Kummissjoni hija responsabbli għall-eżaminar tad-data rrappurtata mill-Istati Membri dwar l-emissjonijiet attwali u dawk projettati, kif ukoll għall-proposta ta' politiki u miżuri fil-livell tal-UE sabiex jintlaħqu l-miri għat-tnaqqis.

Aħna sibna li d-data dwar l-emissjonijiet fl-UE tiġi rrappurtata b'mod xieraq, iżda l-UE tenħtieġ għarfien aħjar dwar it-tnaqqis tal-emissjonijiet ta' gassijiet serra fil-ġejjieni.

Aħna nagħmlu rakkomandazzjonijiet li għandhom l-għan li jtejbu l-proċess ta' eżaminar, imwettaq mill-Kummissjoni, tad-data dwar l-emissjonijiet ta' gassijiet serra għas-settur tal-użu tal-art, it-tibdil fil-użu tal-art u l-forestrija (LULUCF) u tal-qafas għat-tnaqqis tal-emissjonijiet fil-ġejjieni.

Rapport speċjali tal-QEA skont l-Artikolu 287(4), it-tieni subparagrafu, TFUE.



QORTI
EWROPEA
TAL-AWDITURI



L-Uffiċċju tal-Pubblikazzjonijiet

IL-QORTI EWROPEA TAL-AWDITURI
12, rue Alcide De Gasperi
1615 Luxembourg
LUXEMBOURG

Tel. +352 4398-1

Mistoqsijiet: eca.europa.eu/mt/Pages/ContactForm.aspx
Sit web: eca.europa.eu
Twitter: @EUAuditors

© Unjoni Ewropea, 2019.

Għal kull użu jew riproduzzjoni ta' ritratti jew materjal ieħor li ma jaqax taħt id-drittijiet tal-awtur tal-Unjoni Ewropea, irid jintalab il-permess direttament mingħand id-detenturi tad-drittijiet tal-awtur.